

رومان «قۇم باسقان شەھەر»

2 - قىسىم

ئاپتورى : مەمتىمىن ھوشۇر



يازغۇچى مەمتىمىن ھوشۇر 1944 - يىلى غۇلجا شەھىرىدە تۇغۇلغان. 1962 - يىلى غۇلجا شەھەرلىك 3 - ئوتتۇرا مەكتەپنى ، 1967 - يىلى شىنجاڭ ئۇنىۋېرسىتېتىنىڭ تىل - ئەدەبىيات فاكولتېتىنى پۈتتۈرگەن. 1968 - يىلىدىن 1972 - يىلىغىچە غۇلجا شەھەرلىك باغۋەنچىلىك مەيدانىدا قايتا تەربىيەدە بولغان ، 1972 - يىلىدىن 1975 - يىلىغىچە غۇلجا شەھىرى كېپەك يۈزى يېزىسىدا خەلق ئىشلىرى كادىرى ، 1975 - يىلىدىن 1979 - يىلىغىچە غۇلجا شەھەرلىك شەھەر قۇرۇلۇشى ئىدارىسىدە تەشۋىقات كادىرى قاتارلىق خىزمەتلەرنى ئىشلىگەن. 1979 - يىلىدىن 1995 - يىلىغىچە «ئىلى دەرياسى» ژۇرنىلىدا مۇھەررىر ، باش مۇھەررىر ، ئىلى ئوبلاستلىق يازغۇچىلار جەمئىيىتىنىڭ كەسپىي يازغۇچىسى ۋە مۇئاۋىن رەئىس قاتارلىق ۋەزىپىلەرنى ئۆتىگەن ،

1995 - يىلىدىن 2006 - يىلىغىچە شىنجاڭ ئۇيغۇر ئاپتونوم رايونلۇق يازغۇچىلار جەمئىيىتىنىڭ رەئىسى بولغان.

ئۇ ھازىر جۇڭگو يازغۇچىلار جەمئىيىتىنىڭ ھەيئەت ئەزاسى، يازغۇچىنىڭ «ئالما» ناملىق تۇنجى ھېكايىسى 1965 - يىلى «شىنجاڭ گېزىتى» دە ئېلان قىلىنغان. 1978 - يىلىدىن ھازىرغىچە مەملىكەت ئىچىدىكى ھەرخىل مەتبۇئاتلاردا 120 پارچىدىن ئارتۇق ھېكايە، پوۋېست، ئەسلىمە ۋە ئەدەبىيات، تارىخقا ئائىت ئىلمىي ماقالىلىرى، «قۇم باسقان شەھەر» ناملىق رومانى ئېلان قىلىندى ھەمدە ئاساسلىق ھېكايىلىرىنىڭ ھەممىسى دېگۈدەك خەنزۇچىغا تەرجىمە قىلىنىپ ئېلان قىلىنغان.

"ساۋاقداشلار" ناملىق پوۋېستلار توپلىمى ئۆزبېك تىلىغا، "ئايخان" ناملىق ھېكايىلەر توپلىمى قازاق تىلىغا، "ئىت ئېتىش"، "گۆركار" ناملىق ھېكايىلىرى قىرغىز تىلىغا تەرجىمە قىلىنىپ قازاقىستان، ئۆزبېكىستان قاتارلىق ئەللەردە نەشر قىلىنغان. (مۇھەررىردىن: بىر ھېكايىسى ئىنگلىز تىلىغا تەرجىمە قىلىنىپ ئامېرىكىدىكى بىر ژۇرنالدا ئېلان قىلىنغان، تەرجىمە قىلغۇچى ئامېرىكىلىق بولۇپ بۇ كىشى بىلەن بولغان ئالاقەم ئۈزۈلۈپ قالغانلىقتىن تولۇق ئۇچۇرنى يازالمىي قالدىم، پات ئارىدا تولۇقلاپ قويىمەن)

ئۇنىڭ ھازىرغىچە نەشردىن چىققان كىتابلىرى: «نەي ئاۋازى» (ھېكايىلەر توپلىمى، شىنجاڭ خەلق نەشرىياتى)، «كونا - يېڭى ئىشلار» (ھېكايىلەر توپلىمى، مىللەتلەر نەشرىياتى)، «سالام، ھىسام ئاكا» (پوۋېستلار توپلىمى، شىنجاڭ ياشلار - ئۆسمۈرلەر نەشرىياتى)، «بۇ چۈش ئەمەس» (ھېكايىلەر توپلىمى، شىنجاڭ خەلق نەشرىياتى)، «نوزۇگۇم» (پوۋېست، موڭغۇل تىلىدا، شىنجاڭ خەلق نەشرىياتى)، «يىللار شۇنداق ئۆتكەن» (بىئوگرافىيىلىك قىسسە، شىنجاڭ خەلق نەشرىياتى)، «ئۆلۈككە خەت»

(ھېكايىلەر توپلىمى، قەشقەر ئۇيغۇر نەشرىياتى)، «ئون ئىككى مۇقامنىڭ ئىلى ۋارىيانتى» (ئىلمىي ئەسەر، شىنجاڭ خەلق نەشرىياتى)، «ئايخان» (ھېكايىلەر توپلىمى، قازاق تىلىدا، شىنجاڭ خەلق نەشرىياتى)، شىنجاڭ خەلق نەشرىياتى يەنە ئۇنىڭ ھېكايە، پوۋېستلىرىدىن تاللاپ «مەتتىمىن ھوشۇر تاللانما ئەسەرلىرى <1>، <2>، <3>» دىن ئىبارەت ئۈچ كىتابنى نەشر قىلدى. يېقىندا يەنە ئۇنىڭ «قىزلىق ئىستىكان» خەنزۇ تىلىدا (ياشلار - ئۆسمۈرلەر نەشرىياتى)، «ئوت كەتكەن دەريا» (خەلق نەشرىياتى) قاتارلىق ھېكايە توپلاملىرى ئېلان قىلىندى. بىر قىسىم ھېكايە ۋە پوۋېست توپلاملىرى مەملىكەتلىك ۋە ئاپتونوم رايون دائىرىسىدىكى ھەرخىل مۇكاپاتلارغا ئېرىشتى. 2006 - يىلى 6 - ئايدا ئۇنىڭ «ئىلى خەلق ناخشىلىرىنىڭ تارىخىي بايانى» ناملىق كىتابى مىللەتلەر نەشرىياتى تەرىپىدىن نەشر قىلىندى.

يىگىرمە توققۇزىنچى باب

بىر تال تىللا

چۆلىنىڭ گۈزەللىكى يەنە ئۆزگىچە بولىدۇ. بۇ يەردە ئۇپۇق سىزنى شۇنچە ئېنىق كۆرۈنىدۇ. بۇ يەرنىڭ قۇملىرى شۇنچىلىك يۇمشاق ۋە تازا. چەكسىز يېپىلىپ ياتقان قۇملۇقلار كېچىلىرى سىياھدەك قارا كۆرۈنىدۇ. سەھەردە ئەتىگەنلىك قۇياش نۇرىدا قىزغۇچ تاۋلىنىدۇ. كۈن تىكلەشكەندە بولسا قاردەك يالىترايدۇ. ئۇنتۇماشكى ، قۇملۇق بىلەن دېڭىز ئەسلى بىر تۇغقان. چۆل شاماللىرى قۇم يۈزىدە ئۇششاق دولقۇن ئىزىنى قالدۇرىدۇ. يىراقتىن قاتارلىشىپ

كېلىۋاتقان كارۋانلار كىشىگە يەلكەنلىك كېمىلەرنى ئەسلىتىدۇ. قۇملۇقلار بىر

زامانلاردا پايانسىز دېڭىز ئىدى ، دېڭىزلارنىڭ ئاستىدىمۇ چەكسىز قۇملۇق، بۇ يەردە قۇياش كۈندۈزلىرى جاننى ئالغۇدەك قىزىتىپ تۇرىمۇ ، كۈن ئولتۇرۇشى بىلەن يەنە سالقىن كېچىلەر باشلىنىدۇ . قايسىبىر يوللاردىن ئوتۇنچىلارنىڭ مۇڭلۇق ناخشىسى ئاڭلىنىدۇ ۋە بۇ ناخشىلار كىشىنىڭ ئېسىگە ئۇنتۇلغان ئۆتمۈشنى ، ئەستىن چىققان خاتىرىلەرنى سالىدۇ .

دۇنيادىكى نۇرغۇن تاغ سۇلىرى قارلىق چوققىلاردىن باشلىنىپ ، جىلغىلاردىن ئېقىپ چىقىپ ، ياپيېشىل داللىلارنى كېسىپ ئۆتۈپ دېڭىزگە قۇيۇلىدۇ . ئەمما ، تەكلىماكاندىن ئېقىپ ئۆتىدىغان دەريالار بولسا ، ئاق باش تاغلاردىن باشلىنىپ ، قۇملۇققا كېلىپ سىڭىپ كېتىدۇ . بۇ شۇنچىلىك سىرلىق ۋە شۇنچىلىك غەلىتە ماكان ... قۇملۇقتىكى يوللارنى پەقەت چۆل ئادەملىرىلا پەرىق ئېتەلەيدۇ . ئاندا ساندا ئۇچىرايدىغان ئۇلاغ تېزەكلىرى ۋە قاچاندۇر بىر چاغلاردا خەۋىپكە ئۇچىراپ ئىسسىق جېنىدىن جۇدا بولغان ئادەم ، ئۇلارنىڭ ئاقارغان ئۇستىخانلىرى قەدىمىي يوللارنىڭ بەلگىسىدۇر . دولقۇنلۇق سۇدەك داۋالغۇپ تۇرغان قۇم ئېقىنى ھېلىدىن ھېلىغا يوللارنى كۆمۈپ يولۇچىلارنى ئازغاشتۇرۇپ تۇرىدۇ . بۇ چۆل يوللىرىغا تالاي سەيياھلارنىڭ ئۇستىخانلىرى كۆمۈلگەن . ھەر خىل دىن ، ھەر

خىل رەڭ ، ھەر خىل ئوي پىكىردىكى تالاي تەۋەككۈلچىلەرنىڭ كەچۈرمىشلىرى يېزىلغان ، ئەمما ، بۇ يېزىقنى ئوقۇماق ناھايىتىمۇ تەس...!

بۇ چۆل جەزىرىدىكى بۇلاقلارنىڭ سۈيى شۇنچىلىك تەملىك ، چۈنكى سىز يىراقلاردىن چاڭقاپ كېلىسىز : بۇ يەردىكى توغراقلارنىڭ سايىسى شۇنچىلىك سالقىن ، چۈنكى ، قىزىق چۆل ئاپتېپى سىزنى ئۇنىڭغا ئاشىقتەك تەشنا قىلىدۇ . بۇ يەردە ھەمسەپەرنىڭ قىممىتى شۇنچىلىك يۇقۇرى ، چۈنكى سىزگە بەزىدە كۈنلەپمۇ ئادەم ئۇچىرىمايدۇ... .

شۇ تاپتا چۆل يولى بىلەن چۆل ئوغلى كەلمەكتە ئىدى . ئىككى يىلدىن بېرى بۇ يوللاردا ئۇ تىنىم تاپماي ماڭاتتى . قانداقتۇر بازارلار ، مەھەللىلەر ، قايناق شەھەرلەردىن ئۆتەتتى . ياش يىگىتكە قايسىبىر كوچا ، ئىشىك ئالدى ، بۇلاق باشلىرىدا ئۇچىرىغان قىزلار تەشلىق بىلەن نەزەر تاشلايتتى . چۆل ئوغلى بولسا توختىماي ئىلگىرلەيتتى . ئۆزى توغراقلىقتا ئۇچىراتقان ۋە كېيىن يوقىتىپ قويغان پەرىشتىسىنى ئىزدەيتتى . ئۇنىڭ قۇملۇقلاردا مېڭىۋەرگەچكە ، رەڭگى ئۆڭۈپ ئاقىرىپ تۇمشۇقى يۇقۇرى قاراپ قالغان ئۆتۈكنىڭ ئىزىنى بېسىپ ئېشىكىمۇ بىللە كېلەتتى . ئېشەكنىڭ ئۈستىدىكى خۇرچۇندا يىپ - يىڭنە ، چاي - تۇز ۋە ئاياللارغا لازىملىق ئۇششاق چۈششەكلەر بار ئىدى . يول ئۈستىدىكى مەھەللىلەردە ھەپتىلىك بازارلار ئۇچىراپ تۇراتتى . ھەپتىنىڭ مەلۇم بىر كۈنى ، قانداقتۇر بىر يېزىنىڭ ئەتراپىدىكى ئوچۇقچىلىققا تەرەپ تەرەپتىن ئادەملەر يىغىلاتتى . ئاشپەزلەر چېدىرلىرىنى تىكىپ ، ئوچاقلىرىغا ئوت ياقاتتى . سودىگەرلەر تازا قۇم ئۈستىگىلا ماللىرىنى يېيىشاتتى . بىردەمدە تاغارلاپ ئاشلىق ، مېۋە چېۋە ، ماتا چەكمەن ، ئۆتۈك ، دوپپا... ھەممە نېمىنىڭ سودىسى قىززىپ كېتەتتى . ئەتىسىلا قارىشىڭىز ، بۇ يەردە تاشلىنىپ قالغان سۆڭەكلەر ، مال تېزەكلىرى ، چېدىرلارنىڭ قۇرۇق ياغاچلىرىلا چوقچىيىپ قالاتتى . دە ، ئىككىنچى بىر يەردە بازار قاينايتتى . چۆل ئوغلى شۇنداق بازارلارنىڭ بىرىدە ماللىرىنى ساتاتتى . دە ، يەنە قايسىدۇر بىر بازارلاردىن مال ئېلىپ سەپىرىنى داۋام قىلاتتى . ياشانغانلارغا بۇ يىگىت بىر زامانلاردا بۇ چۆل يوللىرىنى ئايلىنىپ يۈرگەن جاھانكەزدى سۇپۇرگىنى ئەسلىتەتتى .

« قېنى غەيرەت قىل ئېشىكىم ، - دەيتتى چۆل ئوغلى ، - ئەنە ئاۋۇ قۇم دۆۋىسىدىن ھالقىپ كەتسەكلا بۈككىدە توغراقلىققا يېتىمىز ، ئۇ يەردىكى توغراقلارنىڭ سايىسى شۇنچىلىك ھوزۇركى ، قۇيۇۋەر . ئۇ يەردىكى ساپ ھاۋا ، سالىقنى شامالنى دېمەمسەن ،

شاھلارنىڭ خوتۇنلىرى تۇرىدىغان سارايلارمۇ ئۇنىڭ قولىغا سۇ قۇيۇپ بېرەلمەيدۇ . ئۇ خوتۇنلارنىڭ ھوجىرىلىرى ئۇپا - ئەڭلىكنىڭ بۇسى بىلەن بىخسىپ كەتكەن . ئۇنىڭدىن سېنىڭ چىللە پۇراپ تۇرىدىغان ئېغىلىڭ ياخشىراق ...» چۆل ئوغلى ئادەمسىز بۇ يوللاردا ، زېرىكىشتىن ئېشىكى بىلەن ئەنە شۇنداق پاراخلىشىپ كېلەتتى . ئېشىكىگە نېمىلەر توغرىسىدىدۇر مۇراجەت قىلاتتى . ئېشەك بولسا ئىگىسىگە قارىغاندا ئېغىر بېسىق كۆرۈنەتتى . بېشىنى تۆۋەن سېلىپ ، بىر خىل يۈرۈش بىلەن خۇددى كەلگۈسىدىكى بولغۇسى بىر چوڭ جەڭ ئۈستىدە خىيال سۈرۈپ كېلىۋاتقان لەشكەر باشلىقىدەك قەدەم باساتتى .

« ھېلىقى بىر چاغدا توغراقلىقتا ئىككىمىزنىڭ قانداق قورقۇپ كەتكىنىمىز ئېسىڭدە باردۇر ؟ - دەپ سۆزىنى داۋام قىلاتتى يىگىت ، - يائىلا ، سەن شۇ چاغدا ئۆلەر تىرىلىشىڭگە قارىماي شۇنچىلىك يۈگۈردۈڭكى ... ياق ، ئۇچتۇڭمىكىن دەيمەن . چۈنكى مەن قۇم ئۈستىدە تۇياقلىرىڭنىڭ ئىزلىرىنىمۇ كۆرمەي قالدىم . مېنىڭ قانچىلىك قورققىنىمنى سورىمايلا قوي . ھازىر ئويلىسام شۇنچىلىك كۈلكىلىك ، مانا شۇ جانان ئەمدى بىز بىلەن قايتا بىر ئۇچىراشسا ئىدى . بىز ئۇنىڭ بىلەن باشقىچە پاراخلىشاتتۇق . ئۇ چاغدا مەن تېخى گۆدەك ئىكەنمەن ، ھە ، سەنمۇ شۇنداق ، ... غەيرەت قىل . ئالدىمىزدىكى توغراقلىققا يەتكەندە مەن ساڭا ئىككى ئوچۇم قوناق بېرىمەن ... ، ئۇنچىقمايسەنغۇ ؟ بىلىمەن ، بىلىمەن . شۇ تاپتا ساڭا ئىككى ئوچۇم قوناقتىن كۆرە ، بىر يۇتۇم سۇ قىممەتلىك كىرەك . ئامال قانچە ، مېنىڭ گاللىرىمۇ قۇرۇپ كەتتى . چۆلىنىڭ ئادەملىرى ناھايىتى قۇۋ ، سۇ چىقىدىغان بۇلاقلارنى يۇشۇرۇپ قويىشىدۇ . ئادەملەرنى تاپمىغۇچە سۈيىنى تاپقىلى بولمايدۇ . ئوھۇي ، ئۇلارنىڭ كۈپلىرىدىكى سۇنىڭ قانچىلىك مۇزدەك ۋە شېرىنلىكىنى دېمەمسەن ... ، غەيرەت قىل ، غەيرەتلىك بولغانلارغا مەنزىل يىراق ئەمەس .

بوۋام ئەن شۇنداق دېگەن...» دېگەندەك ، ئۇلار ئېگىز بىر قۇم بارخنىدىن ھالقىپ ئۆتۈش بىلەنلا ، تۆۋەندە يېپىلىپ ياتقان قەدىمى توغراقلىقنى كۆردى . ئېشەك بايىقى سالاپەتلىك مېڭىشىنى تاشلاپ قەدىمىنى ئىلداملاتتى . چۆل ئوغلى قۇم دۆۋىسىنىڭ ئۈستىدىن سىيرىلىپ چۈشۈپ توغراقلىققا ئۇلاشتى . بۇ يەرە قۇچاق يەتمەيدىغان قۇۋەتلىك توغراقلار بىلەن قۇرۇپ يىقىلغان توغراقلاردىن كۆكلەپ چىققان ياش نوتىلار بىر بىرىگە چىرىشىپ ئاجايىپ بىر مەنزىرە ھاسىل قىلغانىدى « گېپىم راستمىكەن ؟ - دەپ ئېشىكىگە سۇئال قويدى چۆل ئوغلى ، ئاندىن ئۇ ئېشىكىنى باراقسان بولۇپ شاخ يايغان بىر تۈپ توغراقنىڭ سايىسىگە تارتىپ قويدى ، - ئادەملەر مېنى بىكارغا جاھانكەزدى سۈپۈرگىگە ئوخشاتمايدۇ ، مەن بۇ توغراقلىقنىڭ پۇرىقىنى يېرىم كۈنلۈك نېرىدا تۇرۇپلا سەزگەن... راست ، شۇ جاھانكەزدى سۈپۈرگە دېگىنى قانداق ئادەم بولغىيتى ؟ سەن ئاڭلىدىڭمۇ ؟ ئۇ ئاجايىپ بىر سەيياھمىش . ياشانغان مويىسىپىتلەر مېنى شۇ كىشىگە ، سېنى شۇ كىشىنىڭ ئېشىكىگە ئوخشىتىدىكەن ئەمدى ساڭا يەنە بىر ھەقىقەتنى ئېيتاي ، توغراقلىق بولغانىكەن ، يېقىن ئەتىراپتا چوقۇم ئادەممۇ بولىدۇ . قېنى ، ئاۋال سەن گېلىڭغا ئازىراق بىر نېمە يەۋال ، مەنمۇ پۇت - قولۇمنى سوزۇپ بىردەم ئارام ئېلىۋالاي ، بىزگە ئۇچرايدىغان ئادەمنىڭ چىراي شەكلى ، خۇي پەيلى قانداق ؟ بۇنى بىز تېخى بىلمەيمىز ، ئىشىنىمەنكى ، ئۇ بىزگە كۈپىدىكى ھېلىقى مۇزدەك سۈيىنى ئايمايدۇ» .

چۆل ئوغلى ئېشەكنىڭ ئالدىغان ۋەدە قىلغان ئىككى ئوچۇم قونىقىنى تۈكتى . ئاندىن چاپىنىنى توغراق سايىسىگە سېلىپ ، ئۆتۈكىنىمۇ يېشىپ تاشلاپ ، سوزۇلۇپ ياتتى . كۈن پېشىپ ۋاقتىدىن قايرىلغان بولسىمۇ قۇياش قۇملۇقلارنى يەنىلا قىزدۇرۇپ تۇراتتى . توغراقلىقنىڭ ئىچى بولسا سالىقن ۋە جىمجىت ئىدى .

«شۇ تاپتا قۇشلارمۇ ئۇۋىلىرىدا ئۈگىدەپ ئولتۇرسا كېرەك» دەپ ئويلىدى چۆل ئوغلى .
راھەتلىك بىر شامالنىڭ پەپىلىشىدە ئۇ قاتتىق ئۇيقىغا كەتتى .

چۆل ئوغلى ئويغانغاندا ۋاقىت نامازدىگەردىن ئۆرۈپ ، قۇم بارخانلىرىنىڭ سايىسى خېلىلا ئۇزىراپ قالغانىدى . چۆل ئوغلى كۆزىنى ئېچىپ ، بېشى ئۈستىدىكى توغراق يۇپۇرماقلىرىغا كۆز تىكتى . نېپىز بىر قەۋەت قۇم توزانلىرى بىلەن خىرەلىشىپ تۇرغان قۇيۇق ياپراقلار ئارىسىدىن ئۆتكەن قۇياش نۇرى ھەر تەرەپكە مەشۈتتەك ئۇچ تارتىپ ، رەڭمۇرەڭ جۇلالىناتتى . «ھېلىقى ئېگىز سېپىللارنىڭ ئىچىدە ، يۈزلىگەن لەشكەرلەرنىڭ مۇھاپىزىتىدە ياتقان شاھلار ، - دەپ مۇلاھىزە قىلىشقا باشلىدى چۆل ئوغلى ، - مانا مۇشۇنداق چىرايلىق نۇرلارنى كۆرۈشتىن مەھرۇم ، ئۇنىڭغا قارىغاندا مەن بايراق ۋە بەختلىككە بولسام كېرەك . ئېگىز تاملار قورشاپ تۇرغان شاھ ئوردىلىرى ...» چۆل ئوغلى مۇلاھىزىسىنى داۋاملاشتۇرالمىدى توختاپ قالدى . شۇ تاپتا ئۇنىڭ كۆزى ئېشىكىگە چۈشكەنىدى ، ئېشەكنىڭ ئۈستىدىكى ئىككى كۆزى مال بىلەن تولغان خۇرجۇن ئاللىقەيەرلەرگىدۇر غايىپ بولغانىدى . «ئوغرى ! - دەپ ئورنىدىن چاچىراپ تۇرۇپ كەتتى چۆل ئوغلى ، - ھەي ئېشەك ، يەنىلا سەن ئېشەكلىكىڭنى قىلىپسەن - دە! بىھۇدە ۋاقىتتا ھاڭسىراپ جاھاننى بېشىڭغا كىيىدىغان ھېلىقى قارغىش تەككۈر ئاۋازىڭدىن ئوندىن بىرىنى بولسىمۇ ئىشلىتىپ ماڭا ھايت دەپ قويساڭ بولماسىدى ؟...»

چۆل ئوغلى ئېشەكنىڭ يېنىغا بېرىپ ، ئۇنىڭ ھالىنى كۆرۈپ تېخىمۇ چۆچۈپ كەتتى . شۇ تاپتا ئېشەك چىلىق - چىلىق قارا تەرگە چۆمگەن بولۇپ ، قۇمغا سانجىلىپ تۇرغان ئىنچىكە پۇتلىرى دىرىلداپ تىترەپ تۇراتتى .

« ئېيتقىمىنا ، سەن نېمىنى كۆردۈڭ ؟ نېمىدىن شۇنچە قورقۇپ كەتتىڭ ؟...شۇنىڭغا قارىغاندا ، ئۈستۈڭدىن خۇرجۇننى يۇلىۋالغان ئوغرى ئادەتتىكى بىر ئادەم بولمىسا

كېرەك ، ئەمەس ئەمەس ئۇ نېمە ؟ جىنىمۇ ، شەيتانمۇ ؟...ياكى سەن ھېلىقى ئالۋاستى قىزنى كۆردۈڭمۇ ؟» چۆل ئوغلنىڭ ئېشىكى ھەر قانچە ئەقىللىق بولسىمۇ ، ئىنسانغا ئوخشاش سۆزلەشكە ئاجىز ئىدى . پەقەت ئۆتپىخى قورقۇنۇچ كەتمىگەن سارغۇچ كۆزلىرىنى چىمچىقلىتىپ ، قۇلاقلىرىنى مىدىرلىتىپ قويدى . ئەجەبلىنەرلىكى ، ئېشەكنىڭ ئەتراپىدا ھېچقانداق غەيرى نەرسىنىڭ ئىزى كۆرۈنمەيتتى .

« ئەجەپ - ھە ! سېنىڭ ئۈستۈڭدىكى خۇرجۇن قانات چىقىرىپ ئۇچۇپ كەتكەن بولسا ، - دەيتتى چۆل ئوغلى ، - ئۇنداق بولسا خۇدايىم ئاشۇ ئەرزىمەس خۇرجۇنغا بەرگەن قاناتلارنى نىمىشقا بىزگىمۇ بەرمەيدۇ...»

چۆل ئوغلى توغراقلىقنىڭ ئەتراپىدىكى قۇم دۆۋىلىرى ئۈستىگە ئۆمىلەپ چىقىپ ئەتراپقا قارىدى . ھەممە يەر چەكسىز قۇملۇق ، ھېچبىر يەردە ئىنسى جىنىنىڭ قارىسى كۆرۈنمەيتتى . « سۇ ! » دەپ ۋارقىرىدى چۆل ئوغلى ۋە قۇم دۆڭى ئۈستىدىن دومىلاپ دىگۈدەك چۈشۈپ ، ئېشەكنىڭ يېنىغا ئوقتەك يۈگۈرۈپ كەلدى خۇداغا شۈكرى ، ئېشەكنىڭ ساغرىسىغا ئېسىپ قويغان تۇلۇم ئۆز ئورنىدا تۇراتتى . تۇلۇمدا ئۇنىڭ ئېغىر ۋاقىتلارغا ساقلاپ قويغان ئەڭ ئاخىرقى بىر نەچچە ئوچۇم سۈيى بار ئىدى . چۆل ئوغلى تۇلۇمغا ئېغىزىنى تۇتۇپ ، ئېلىپ قالغان سۇدىن قانغۇنچە بىرئىچتى - دە ، ئاشقىنىنى دوپپىسىغا تۆكۈپ ئېشىكىگە سۇندى . ئېشەك سۇنى قېلىن كالىپۇكلىرى بىلەن بىرسۈمۈرۈپلا دوپپىنى قۇرۇقداپ قويدى .

« ھېلىقى ئوغرى مەيلى ئادەم بولسۇن ، مەيلى ئىنسى جىن بولسۇن ، يەنىلا ئىنساپلىق ئىكەن ، - دېدى چۆل ئوغلى ، - شۇ تاپتا ئىككىمىزگە شۇ بىر نەچچە خۇرجۇن مالدىنىمۇ قىممەتلىك ئىدى . جېنىمىز ئامانلا بولسا مال دىگەننى يەنە تاپمىز... توۋا دەيمەن ، ئۈستۈڭدىكى ئاشۇ ئەرزىمەس نەرسىلەر ئاسماندىكى پەرىشتىلەرگە ياراپ قالدۇمۇ - يە ؟ ئوغرى ئۇچۇپ كەلمىگەن بولسا ، نىمىشقا بۇ

ئەتراپتا ئۇنىڭ ئىزى يوق ؟...ئەمدى ئېشىگىم ، مېنىڭدىن رەنجىمە .

بىخۇدلىقىڭدىن ئۈستۈڭدىكى خۇرجۇننى ئوغرىغا بېرىپسەن . شۇ گۇناھىڭ ئۈچۈن مەن ساڭا مىنىۋېلىشىم كېرەك . بىز بىرەر بازارغا ياكى مەھەللىگە يېتىپ بېرىپ قىلدىغان ئىش تاپمىز . ئۈستۈڭگە بولۇشىغا يۈك ئارتىپ كىرا قىلىپ پۇل تاپمىساق بولمايدۇ-دە! تېخى قورسىقىمىزنى تويغۇزىشىمىز لازىم . ئاندىن مەن يېشى خۇرجۇن سېتىۋېلىپ ، ئۇنىڭ ئىككى كۆزىنى يەنە مالغا تولدۇرىمەن . شۇنىڭ بىلەن بىز سەپىرىمىزنى يەنە داۋاملاشتۇرىمىز . كېلەر قېتىم مەن خۇرجۇننى بېقىنلىرىڭغا مىخلاپ قويسام بولامدەككىن ياكى ئۇنىڭغا باشقىلارنىڭ قولى تىگىپ كەتسىلا جىرىڭلاپ كېتىدىغان ئۇششاق قوڭغىراقلارنى ئېسىپ قويايمۇ يە ؟...

زادى ئىشەنگۈم كەلمەيدۇ ، قانداق قىلىپ مېنىڭ خۇرجۇنۇم ئۈستۈڭدىن قانات چىقىرىپ ئۇچۇپ كەتتى - ھە! ئەگەر خۇرجۇنۇمنىڭ مۇنداق ئۇچىدىغان كارامىتىنى بىلگەن بولسام ، ئۇنىڭ بىر كۆزىگە ئۆزۈم چۈشۈۋالمايمىدەم . ..ئەگەرچەندە سېنىڭ ئىككى بېقىنىڭغا تاسادىپەن شۇنداق قاناتلار ئۆسۈپ چىققان بولسا قانداق ياخشى بولاتتى - ھە! ئۇ چاغدا بىز بۇ ئايىغى چىقماس چۆل يوللىرىدىن ئۇچۇپلا ئۆتۈپ كەتكەن بولاتتۇق . ھەممە خالايسىق ، ھەتتا پادىشاھلارنىڭ ئۆزىمۇ ساراي ئۆيلىرىدىن چىقىپ ، قوللىرىنى سايىۋەن قىلىپ بىزگە قاراپ ھەۋەس قىلغان بولاتتى . شۇنداق بولغاندا سەن <بىغەملەرشەھىرى>دىگەن يەرگە قانچە كۈندە ئۇچۇپ بارالايتىڭ ؟...» ئىگىسىنىڭ بۇ تۈگىمەس ۋاتىلداشلىرىغا ئىچى پۇشقان ئېشەك تاقەتسىزلىنىپ ئالدىغا بىر ئىككى قەدەم تاشلىدى .

« كېتىشكە ئالدىراۋاتامسەن ؟ توختاپتۇر ، مەن تېخى ئۈستۈڭگە مىنىۋالمايمىدۇ ، شۇ تاپتا كېتىشكە مەن سەندىن بەكرەك ئالدىراۋاتىمەن . بۇ نەس باسقان يەردە يەنە بىردەم تۇرىدىغان بولساق ئۆزىمىزنىمۇ ئوغۇرلىتىپ قويغىدىغان ئوخشاشمىز» .

چۆل ئوغلى ئېشەككە سەكرەپ مىندى . بىراقتا ئۇنىڭ ئېشەكنى دېۋىتىش ئۈچۈن كېرىلگەن پۇتلىرى ئېشەكنىڭ بېقىنىغا تەگمەيلا توختاپ قالدى . ئۇ بايىلا ئۆزى ياتقان يەردە تۇرغان بىر ياغاچ چۆچەكنى كۆرگەندى . چۆچەكنىڭ ئىچىدە بولسا ساپسېرىق بىر تال مېتال كۆزنى قاماشتۇرۇپ تۇراتتى .

« توختا ، ئېشىكىم !- دېدى ئۇ ئىختىيارسىز ، - بۇ يەردە يۈز بېرىدىغان كارامەتلەر تېخى ئاخىرلاشمىغان ئوخشايدۇ . رەھمەتلىك بوۋام : چۆلدە ھەرقانداق مۆجىزىنىڭ يۈز بېرىدىغانلىقىغا ئىشىنىمەن ، دىگەن ... ئاۋۇ ياغاچ چۆچەك نەدىن كېلىپ قالدى ؟ ھېلىلا مەن ئۆزۈم شۇ يەردە سوزۇلۇپ ياتمىغانمىدىم ؟

چۆچەكنىڭ ئىچىدە پارقىراپ تۇرغىنى نېمە ئۇ ؟»

چۆل ئوغلى ئېشىكىدىن ئاستا چۈشۈپ ، ئاۋايلاپ دەسسەپ ، چۆچەكنىڭ يېنىغا يېقىنلاشتى . چۆچەكنىڭ ئىچىدە بىر دانە تىللا ياتاتتى . يىگىت تىللانى قولغا ئالدى . تىللانىڭ ئېغىر سالمىقى ئۇنىڭ ئالقىنىنى باستى . تىللانىڭ ئىككى يۈزىدىكى قايسىبىر زاماندا ، قايسىبىر پادىشاھلىقنىڭ باسقان خەتلىرى ، غەلىتە سىزىقچىلار چۆل ئوغلىغا ناتونۇش ئىدى . بۇ بازارلاردا قاسساپلار ، ئاشپەرلەر ، سودىگەرلەر ۋە قانداقتۇر بىر خېنىملارنىڭ مايلاشقان ، تەرلىگەن قوللىرىدىن قولغا ئۆتۈپ يۈرگەن تىللالاردىن بولمىغاچقا ، پارقىراقلىقى كۆزنى قاماشتۇراتتى .

« مانا كارامەت !- دېدى چۆل ئوغلى . ئۇنىڭ ئەمدى كىمگە مۇراجەت قىلىۋاتقانلىقى ئېنىق ئەمەس ئىدى ، - خۇرجۇن ئوغرىسى بىز ئويلىغاندەك ئۇنچىۋالا قارا كۆڭۈل بولمىسا كېرەك . ئۇنىڭدا بەلكىم مۇنداق يېپيېڭى يىللار بولسىمۇ ، يىپ - يىڭنە ، چاي تۇز يوقتۇر ، تىللا قانچە قىممەتلىك بولسىمۇ ، ئۇنىڭ قاينىتىپ ئىچكىلى بولمايدۇ-دە ! ... بىراق ، ئۇ مېنىڭ ھەققىمنى بۇنچە مەخپىي يوللار بىلەن بەرمەي ، توپتوغرا ئالدىمغا كېلىپ ، شۇ تىللانى تەڭلىگەن بولسىمۇ ، ئۇنىڭغا

خۇرجۇنۇمدىكى بارلىق ماللىرىمنى ئۆز رازىلىقىم بىلەن بەرمەيتىمىمۇ ۋە بەلكىم مەن ئېشىكىم بىلەن شۇ ماللارنى نەق ئۇنىڭ ئىشىكى ئالدىغىلا يەتكۈزۈپ بەرگەن بولاتتىم ... ئېھتىمال ئۇ ، جامالىنى كۆرسەتمەيدىغان بىر ساھىبجامالدۇر ياكى نىمە سەۋەبلەر بىلەندۇر چۆللەردە يوشۇرۇپ يۈرگەن بىر مۇساپىردۇر»...

چۆل ئوغلى ھەر قانچە ئويلاپمۇ بۇ ئىشنىڭ تىگىگە يېتەلمىدى . تىللانى قوينىغا سېلىپ ، ئۈستىدىن تۇتۇپ قويدى.

« ئەمدى ، بۇ كارامەت يۈز بەرگەن ئورۇنغا بەلگە سېلىپ قويماق لازىم ! - دېدى چۆل ئوغلى ئېشىكىگە قاراپ ، - سەن رەھمەتلىك بوۋامنىڭ ھېكايىسىنى ئاڭلىغانمۇ ؟ بالا ۋاقتىدا ئۇ ئالتۇنلار تولۇپ تۇرغان بىر توغراق كۆتكىگە يولۇقۇپ ، شۇ يەرگە بەلگە سېلىپ قويمىغاچقا ، قايتا كېلىپ ئۇنى ئىزدەپ تاپالمىغان ۋە شۇ ئالتۇنلارنى ئىزدەپ پۈتۈن ئۆمرىنى جاڭگالدا ئۆتكۈزگەن ... » يىگىت پىچىقىنى سۇغۇرۇۋالدى . دە ، ئالدىدا تۇرغان يوغان توغراقنىڭ غولىغا چەمبىرەك ئويۇپ قويدى .

« يۈر ، ئېشىكىم ، ئەمدى بىزنىڭ بۇ يەردىن يىراقلىشىش ۋاقتىمىز يەتتى ، - دېدى ئۇ ئېشىكىگە قايتا مىنىپ ، - كىمكى كارامەت يۈز بەرگەن جايدا ئوشۇقچە ھايال بولىدىكەن ، ئۇنى پالاكەت باسىدۇ ! بۇ سۆزنى بىزنىڭ چايخانىدا قونۇپ ئۆتكەن بىر سەبىياھ ئېيتقانىدى . بىز تىگىشلىك ھەققىمىزنى ئالدۇق . بۇ تىللاغا بىز يەنە بىر قانچە خۇرجۇن مال سېتىۋالالايمىز . ئەمدى سېنىڭ ئۈستۈڭگە قاتتىق ئوتۇن ياكى قانداقتۇر بىر بېخىل سودىگەرنىڭ ئېغىر ماللىرىنى ئارتمايدىغان بولىدۇم . مەن ياخشى تاماق يەيمەن . سېنىڭ ئالدىڭغا ئەڭ مەزىلىك يەملەرنى تۆكىمەن . قېنى ، مېنى سەن يېقىن ئەتراپتىكى ئەڭ چوڭ شەھەرلەرنىڭ بىرىگە يەتكۈز . سەھرانىڭ كىچىك بازارلىرىدىن بىز بۇ قىممەتلىك ئالتۇنلىرىمىزنى ئۆز باھاسىغا سېتىۋالالايدىغان سەراپىنى تاپالمايمىز . » ئېشەك ، ئىگىسىنىڭ ھەممە گەپلىرىنى

چۈشنىۋاتقاندەك ، ئۇششاق قەدەم ئېلىپ ، سىلىق يورغىلاپ كەتتى

ئوتتۇزىنچى باب

بەختىنى ئىزدەيسەن

چۆل ئوغلى يولدا بىر قونۇپ ، ئىككىنچى كۈنى چۈشكە يېقىن بىر شەھەرنىڭ دەۋازىسىدىن كىرىپ قالدى . كاسپىلار ، ئالارمەن - ساتارمەنلەرنىڭ چۇقانلىرى بىلەن قىزىپ تۇرغان بازار مەيدانىدىن ئۆتۈپ ، ئىزدەپ سوراپ ، زەرگەرلەر كوچىسىنى تېپىپ كەلدى . بۇ يەردىكى دۇكانلارنىڭ دېرىزىلىرىگە ھەر خىل قىممەتلىك كۆزلەر قويۇلغان ھالقلار ، ئۇزۇكلەر ، ئالتۇن قاداق ، زىرە ، بىلەزۇكلەر تىزىۋېتىلگەنىدى . كىچىككىنە ئوچاق ئالدىدا يۈكۈنۈپ ئولتۇرغان ئۈستىلار قولىدىكى ئىنچىكە نەيچە بىلەن ياغاچ كۆمۈرنى پۇۋلەپ چوغلاندۇرۇپ ، ئالتۇنلارنى ئېرتىشەتتى . قىپقىزىل چوغ ئۈستىدە ھاسىل بولغان كۆكۈچ رەڭ يالقۇن ئالتۇن سېلىنغان بوتى ئىچىدىكى ئالتۇنلارنى سۇدەك ئېرتىپ يالتىرتاتتى . قايسىبىر دۇكانلاردا بولسا شاگىرت بالىلار قېلىپتىن چىققان ئالتۇن ئەسۋاپلارنى ئىكەكدەپ ، تېرىلەرگە سۈركەپ پەردازلىشەتتى . يىپەك پۈركەنجىلەرنى ئارتىپ ، قىلدىن توقۇلغان چۈمپەردىلەرنى تارتقان خېنىملار ئۇ ياق - بۇ ياققا يورغىلىشىپ ، تونۇش دۇكانلىرىنىڭ ئىشىكى ئالدىدا غايىپ بولۇشەتتى . قايسىبىر دۇكانلارنىڭ ئىچىدە بولسا چۈمپەردىلەرنى بىلىنەر بىلىنمەس قايرىپ ، ئاپئاق بارماقلىرى بىلەن ئالتۇن ئەسۋاپلارنى چىمدىپ تۇتۇپ كۆرۈۋاتقان پۇلدار سەتەخلەر كۆزىگە چۈشەتتى . زەرگەرلەر بولسا بۇ ساھىبجاماللارنىڭ ئالدىدا خوشامەتكۈيلىق بىلەن ئېگىلىپ ،

ماللىرىنى ماختاپ پۇل قىلىش ئىشلىرى .

چۆل ئوغلى كوچىنىڭ ئاياغ تەرىپىدىكى بىر خالىي دۇكاننىڭ ئالدىغا كېلىپ
ئېشىكىدىن چۈشتى . ئېشىكىنى ئىشىك ئالدىغا قالدۇرۇپ ، سالام بىلەن دۇكانغا
كىرىپ كەلدى .

- ۋە ئەلەيكۇم ئەسسالام !- دېدى ئاپئاق ساقاللىق قېرى ئۇستا ئوچاقنىڭ قىپقىزىل
چوغى ۋە پارقىراپ ئالتۇن - كۈمۈشلەرگە قاراۋېرىپ خىرەلىشىپ كەتكەن كۆزلىرى
بىلەن چۆل ئوغلىغا قاراپ . ئۇستىنىڭ تۇرقىدىن ئۆز كەسپىگە پىششىق زەرگەرلەردىن
ئىكەنلىكى بىلىنىپ تۇراتتى ، - خوش ، ئوغلۇم ، بىر نەرسە لازىمۇ ياكى ساتىدىغان
ئالتۇن جابدۇقلىرىڭ بارمۇ ؟

- مەن نامرات ئادەممەن ، بىساتىمدا مۇشۇ بىر تىللا بار . ياخشىراق باھادا پۇل
تۆلەپ ئېلىپ قالارسەن .

چۆل ئوغلى قوينىدىن تىللانى ئېلىپ ، ئۇستىنىڭ ئالدىدىكى كىچىك بولغا ، ئامبۇر
ۋە نازۇك تارازىلار تۇرغان شىرنىنىڭ ئۈستىگە قويدى ئۇستا قوللىرىنى سۈرتىۋېتىپ ،
تىللانى قولغا ئېلىپ ئۇياق - بۇ يېقىغا ئۆرۈپ قارىدى . ئاندىن تارازىغا سېلىپ
تارتىپ كۆردى . تىللا ئۇنىڭ مۆلچەرلىگىنىدىنمۇ ئېغىرراق چىقتى . ئۇستا تىللانى
ئالغىنىغا ئاغدۇرۇپ ، يەنە ئۇزاق سالماقلاپ كۆردى - دە ، چۆل ئوغلىنىڭ باش -
ئايىقىغا قارىدى . ئۇنىڭ ئالدىدا ئۈستىۋېشىنى قېلىن چاڭ باسقان ئاددى بىر
يىگىت تۇراتتى .

- نېمىشقا ئۆرە تۇرىسەن ؟ قېنى ئولتۇر !- دېدى ئۇستا ۋە ئىنجىقلاپ ئورنىدىن
تۇرۇپ ، چۆل ئوغلىنىڭ ئاستىغا بىر پارچە ياغاق تېرىنى تاشلىدى ، - ماڭا
ئىشەنسەڭ ، شۇ يېشىغا كەلگۈچە زەرگەرلىك قىلىپتىمەن ، بۇ خىلدىكى تىللانى
ئۇچراتمىغانىكەنمەن . قارا ئۇنىڭ ساپ ۋە پارقىراقلىقىنى ... بۇ قايىسى زاماندا ،

كىمىلەر قۇيغان تىللا بولغىيتى ؟... توغرا ، سەنمۇ بىلمەيسەن . بۇنى مەنمۇ بىلمەيمەن . كېسىپ ئېيتىمەنكى ، بۇ قۇيۇلغاندىن بېرى خەزىنىدىن چىقىپ باقمىغان تىللادەك قىلىدۇ . سەن نېمىشقا ئۇنىڭدىن پەقەت بىر تاللا ئەكەلدىڭ ؟ بۇ تىللا ساقلانغان يەردە يەنە تاغارلاپ ئالتۇن بولۇشى مۇمكىنغۇ ؟!

چۆل ئوغلى ئۈستىنىڭ گەپلىرىنى ئۈندىمەي ئاڭلىدى . قېرى ئۈستى ئۇنىڭغا نېمە دەرگەن دەپ چەكچىيىپ تۇراتتى .

– راستىمنى ئېيتسام ، – دېدى چۆل ئوغلى ، – سېنى ئەجەبلەندۈرۈۋاتقان سۇئاللار مېنىمۇ ھەيران قالدۇرۇۋاتىدۇ . مەن بۇ تىللانى تېپىۋالغان .

– تېپىۋالغان ؟!... قانداق قىلىپ ؟ نەدىن تېپىۋالدىڭ ؟... ئۇنى كىم چۈشۈرۈپ قويۇپتىكەن ؟

– ساڭا نېمىدەپ چۈشەندۈرسەم بولىدۇ ، ئۈستى ، – دېدى چۆل ئوغلى ، – مېنىڭ ئىسمىم چۆل ئوغلى بولىدۇ...

– غەلىتە ئىسىم ئىكەن ! – دەپ غودۇڭشىدى ئۈستى .

– مەن چۆلدە تۇغۇلغان ، چۆلدە چوڭ بولغان .

– چىرايىدىن بىلىنىپ تۇرىدۇ .

– ئەنە ئاۋۇ دېرىزەڭدىن كۆرۈنۈپ تۇرغان قاپقارا ، سىلىق نەرسىنى كۆردۈڭمۇ ؟ ئۇ

مېنىڭ ئېشىكىمنىڭ تۇمشۇقى . بۇ ئېشەك مېنىڭ سەپەردىكى ھەمرايم . ئۇنىڭ

بىلەن چۆل يوللىرىنى كېزىپ ماڭىمەن . ماڭىمەن ، ئۆزۈمنىڭ نېمىشقا

مېڭىۋاتقانلىقىمنى ، نەگە بارىدىغانلىقىمنىمۇ بىلمەيمەن... ئالدىنقى كۈنى ، كۈن

تازا قىزىپ تۇرغان مەزگىلدە ، ئېشىكىم بىلەن قۇملۇقتىكى بىر توغراقلىق ئىچىدە

توختاپ ئارام ئالدىم . يېتىپ كۆرۈم ئۇيىقىغا كېتىپتۇ . بىر چاغدا ئويغىنىپ ،

ئورنۇمدىن تۇرۇپ قارىسام ، دەل مەن ياتقان يەردە بىر ياغاچ چۆچەك تۇرىدۇ .

چۆچەكنىڭ ئىچىدە مانا مۇشۇ تىللا يالتىراپ يېتىپتۇ . ئۇنى ياراتقان ئىگەمنىڭ ماڭا قىلغان ھەدىيىسى دەپ بىلىدىم - دە ، ئېلىپ قويۇمغا سالدۇم . مانا شۇ تىللا بۈگۈن سېنىڭ ئالقىنىڭدا تۇرۇپتۇ . بۇ تىللا توغرىسىدا ئۆزۈمنىڭمۇ بىلىدىغانلىرىم شۇنچىلىكلا .

- ھېلىقىنى چۆچەكنىچۇ ؟ چۆچەكنىمۇ نېمىشقا قوشۇپ ئالمىدىڭ !؟- دەپ ۋارقىرىۋەتتى ئۇستا .

- ئەگەر بىرەرى ساڭا پەنۇستا ساڭا ھەدىيە سۇنسا ، سەن پەنۇستىمۇ قوشۇپ ئېلىپ قويۇشقا سالماڭ ؟- دەپ ھەيران بولدى چۆل ئوغلى .

- لېكىن ئۇ پەنۇس ئەمەس ، چۆچەك - دە ، ...ئېيتقىنى ، سەن كۆرگەن ئۇ چۆچەك قانداق رەڭدە ، قانچىلىك چوڭلۇقتا ؟

- ۋاي چوڭ دادا !- دېدى چۆل ئوغلى ، ئالتۇننى كۆرگەندە ھەممىزنىڭ كۆزى تولىشىپ قالىدىغانلىقىنى بىلىسەنغۇ ؟...مەن چۆچەك ئىچىدىكى تىللانغا كۆرۈپتەن ، چۆچەكنىڭ قانداقلىقىغا سەپمۇ سالماپتەن .

- ھەي ئىسىت ، بىر كالتە پەملىك قىلىپسەن - دە!- دەپ ئىچ ئىچىدىن ئۇھ تارتىپ ئەپسۇسلاندى ئۇستا ، - كىم بىلىدۇ ، بەلكىم ئۇ تىللا تۇغىدىغان ئاجايىپ بىر چۆچەك بولغىتى ! .

- تىللا تۇغىدىغان !؟...ئېلىشىپ قالدىڭمۇ ، ئۇستا ، چۆچەكمۇ تىللا تۇغامدۇ ؟

- ئېچىلىك داستىخاننىم توغرىسىدىكى رىۋايەتلەرنى ئاڭلىمىغانمۇسەن ؟ دۇنيادا شۇنداق داستىخانلار بولغان . ئۇ خالىغان ۋاقتىدا ئېچىلىپ ، ئالدىڭنى نازۇ نېمەتلەر بىلەن تولدۇرۇۋېتىدۇ...سەن ئۇ چۆچەكنى چۆلدە ، بىر توغراقنىڭ ئاستىدا ئۇچراتتىم ، دېدىڭما ؟ چۆل دېگەندە توغراق دېگەن جىق نېمىغۇ . سەن شۇ چۆچەك ئۇچراشقان يەرگە بىرەر بەلگە قىلىپ قويىدىڭمۇ ؟

- شۇ يەردىكى توغراقنىڭ غولىغا پىچىقىم بىلەن بىر چەمبەر سىزىپ قويدۇم .

- ھەببەللى ، بۇ ئىشقا كەلگەندە ئەقلىڭنى بىر ئىشلىتىسەن . خوش ئەمدى بۇ بىر

تال تىللانى نېمە قىلاي دەيسەن ؟ ھالقا ، ئۈزۈك ياكى بولمىسا...

- دېدىمغۇ ، چوڭ دادا ، ماڭا ھېچقانداق زىننەت بۇيۇمىنىڭ لازىمى يوق ، ئۆيۈمدە

ئۇنىڭغا ھاجەتلىك ئايال كىشىمۇ يوق . ماڭا ھالال باھادا پۇل بەرسەڭ كۇپايە .

- بوپتۇ ، مەن بۇ تىللايىڭغا ئوبدان باھادا پۇل تۆلەي . سەن قايتىپ بېرىپ

ھېلىقى سىرلىق چۆچەكنى يەنە ئىزدىگىن . ئۇچىراپ قالسا چۆچەكنىمۇ قوشۇپ

ئېلىپ قوينۇڭغا سال . قەسەم قىلىمەنكى ، بايلىققا كۆمۈلۈپ كېتىسەن . تاپقان

تىللانىڭنى ھېچكىمگە كۆرسەتمەي ئۇدۇل مېنىڭ ئالدىمغا ئەكەل ، سېنى ئوبدان

رازى قىلىمەن . سەن ئاجايىپ چىرايلىق باغلارنى ، پىشايۋانلىق ئايۋانلارنى

سېتىۋېلىپ سەرگەردانلىق تۇرمۇشۇڭنى ئاخىرلاشتۇرسەن ... ئۆيلەنمىگەنمەن

دېدىڭما ؟ پۇلۇڭ بولسا ئەلۋەتتە ئۆيلىنىسەن . مۇسۇلمانلارغا تۆت خوتۇن ئېلىش

ھەقىلىق . سەن باش ئاغرىقىدىن قورقساڭ بوپتۇ ئۇچىنى ياكى ئىككىنى ئال . خالىساڭ

مەن ساڭا تونۇشتۇرۇپمۇ قويىمەن . مۇشۇ كوچىدىكى دۇكانلارغا كېلىپ كېتىپ

تۇرىدىغان ئاجايىپ خېنىملار بار ، چىرايىنى كۆرۈپلا ئەقلىڭدىن ئازىسەن .

لېكىن چۆل ئوغلى ئەقلىدىن ئېزىشنى خالىمايتى . ئۇ زەرگەر ئۈستام سۇنغان

پۇللارنى ئېلىپ قوينىغا سالدى - دە ، ئورنىدىن تۇرۇپ ماڭدى . قېرى ئۈستام ئۇنى

ئىشىك ئالدىغىچە ئۇزىتىپ چىقتى .

- شۇنداق قىل ئوغلۇم ، - دەپ سۆزىنى داۋاملاشتۇراتتى ئۇستا ، - چۆچەكنى
ھېچكىمگە كۆرسەتمەي يۇشۇرۇپ قويساڭمۇ مەيلى ، ئەمما تىللارنى بولسا مېنىڭ
ئالدىمغىلا ئەكەل ، ساڭا ئاق يول تىلەيمەن!

- خاتىرجەم بول ، چوڭ دادا ، - دېدى چۆل ئوغلى ئېشىكىگە مىنىپ يولغا چۈشۈپ ،
- ھېلىقى سىرلىق چۆچەك يەنە ئۇچىراپ قالغۇدەك بولسا مەن ئۇنى ئېلىۋالمايمەن .
تىللارنى پەقەت ساڭىلا ئەكىلىپ كۆرىستىمەن!
چۆل ئوغلنىڭ قارىسى ئادەملەر ئارىسىدا غايىپ بولدى .

چۆل ئوغلى ئېشىكىنى دىۋىتىپ ، ئادەملەر بىلەن تولغان بازارغا كىرىپ كەلدى . بۇ
يەردە ئادەملەر بىر بىرىنى ئىتتىرەتتى . بىر بىرى بىلەن باھا نەرخ تالىشاتتى .
ئالارمەن بىلەن ساتارمەننى كىلىشتۈرمەكچى بولغان دەللەلەر «بابەرىگە» دەپ
ۋارقىراپ ، كىملىرىنىڭدۇر قوللىرىغا پاققىدە ئۇرۇشاتتى . داس چېلەك ، چاپان ،
كۆڭلەك ، يەل يېمىش ، بوغداي قوناق ... ، بۇ بازاردا سودا بولمايدىغان نەرسە كەم
ئىدى . بۇ قىيىقاس چوقان ئىچىدە ئېغىر گۈرۈلدەپ تۇرغان بازارغا كىرىشى بىلەنلا
چۆل ئوغلى ھېلىقى ئالتۇن تۇغىدىغان چۆچەك توغرىسىدىكى گەپلەرنى تامامەن
ئۇنتۇپ قالدى . ئۇنىڭغا قېرى زەرگەر ئېيتقاندا ئايۋان ساراينىڭمۇ ، باشنى
ئاغرىتىدىغان بىر قانچە خوتۇننىڭمۇ لازىمى يوق ئىدى . ئۇ ئۆمۈر بويى مال دۇنيا ،
ئالتۇن كۈمۈش يىغىپ ، شۇ بايلىقنىڭ سادىق كۆزەتچىسىدەك ، يېمەي ئىچمەي
ساقلاپ ئۆتۈپ كېتىشنى خالىمايتى . شۇ تاپتا ئۇنىڭ يانچۇقىدا تەقدىر يەتكۈزگەن
بىر مۇنچە پۇل تۇرۇپتۇ . ئەمدى ، ئۆزىنىڭ ۋە ئېشىكىنىڭ قورسىقىنى ئوبدان بىر
تويغۇزسا ، ئاندىن بۇ تىنجىق ۋە ئوشۇقچە شاۋقۇنلۇق قىستاڭ شەھەر بىلەن
خوشلىشىپ ، يېڭى سەپىرىنى باشلىسا بولىدى . ئوچۇق دالىدا قېنىپ نەپەس
ئالغىلى بولىدۇ . ئۇ يەردە زىرائەتلەر يەلپۈنۈپ تۇرىدۇ . قىرغاقلىرى يېشىل ئوتلار

بىلەن قاپلانغان ئېرىقلاردا شىلدېرلاپ سۇ ئاقىدۇ . يىراق توغراقلاردىن كاككۇك
ئاۋازى ئاڭلىنىدۇ . يەنىمۇ يىراقلاردىن بولسا ئۇ ياخشى كۆرىدىغان چۆلىنىڭ ئىسسىق
شامىلى كېلىدۇ...

چۆل ئوغلى بازار يېنىدىكى دەڭلەرنىڭ بىرىگە كېلىپ ئېشىكىنى باغلىدى .
ئېشەكنىڭ قورسىقىنى ياخشى تويغۇرۇپ ، ئۇنىڭ ھالىدىن خەۋەر ئېلىشنى دەڭجاغا
تاپشۇردى . ئاندىن ئۈستىۋېشىدىكى چاڭلارنى ئوبدان قېقىپ ، ئۆزىنى ئوبدان
تۈزەشتۈرۈپ ، بازارنىڭ ئاشپۇزۇللار جايلاشقان تەرىپىگە قاراپ ماڭدى . بۇ يەردە
تەۋەڭلەردىكى گۆشگەردە ، سامسىلار ، گۈل چېكىپ پىشۇرغان شىرمەنلەر كۆزنى
ئوينىتاتتى . قورۇما قورۇۋاتقان ئاشپەز ئۈستاملار ساپلىقىنى قازان گىرۋىكىگە ئۇرۇپ
نەغمە قىلىۋاتقاندەك رېتىملىق تارائىلىتاتتى . ئاشخانا خوجايىنلىرى بەس بەستە
ۋارقىرىشىپ مېھمان چارقىراتتى . چۆل ئوغلىنىڭ قورسىقى غولىدۇرلاپ بۇ نەغمىگە
تەڭكەش قىلغىلى تۇردى . ئۇ قاسقانلىرىدىن پۇرقىراپ ھور چىقىۋاتقان
مانتخانلارنىڭ بىرىگە بۇرۇلدى . بۇ يەرنىڭ بەش مانتىسىنى بىر ئادەمنىڭ يەپ
بولمىقى بىر گەپ ئىدى . چۆل ئوغلىنىڭ قورسىقى بولسا ئون - ئونبەش مانتىنى
تەلەپ قىلىپ ناغرا چالماقتا ئىدى . چۆل ئوغلى بىر نانغا ئون مانتا بۇيرۇپ ،
خېرىدارلار ئارىسىغا كىرىپ قىستىلىپ ئولتۇردى . يۇمشاق نان ئۈستىگە قويۇلغان
نېپىز جىلتىلىق مانتىنىڭ ئۈستىگە قارمۇچ سېپىپ ، جىلتىسىنى تىتىپ يېيىشكە
باشلىدى . ئۇ ئېڭىشىپ تۇرۇپ مانتىنى ھەر بىر چىشلىگەندە ، مانتانىڭ شورپىسى
نان ئۈستىگە ئېقىپ چۈشەتتى . ئۇ ئاخىرىدا قىيما گۆشىگە ناننى يۈگەپ يەپ ،
قېنىپ چاي ئىچىپ ، ئارانلا ئورنىدىن تۇردى .

«ئىلتىپاتىڭغا شۈكۈرى! - دېدى چۆل ئوغلى بەلۋېغىنىڭ ئۇچىغا تەرىلىرىنى ئېرتىپ مانتىخانىدىن چىقىۋېتىپ ، - بۈگۈن مەن بۇ شەھەرنىڭ بازارلىرىنى قانغۇچە ئايلىنىپ ، دەشەدە قونۇپ ، ئەتە يولغا چىقساممۇ بولىدۇ . تېخى يېڭى خۇرجۇن سېتىۋېلىپ ، خۇرجۇننىڭ ئىككى كۆزىنى مالغا تولدۇرىدىغان ئىشىمۇ بار . شۇنداق قىلاي ، بۈگۈن بىچارە ئېشەكمۇ ئوبدانراق بىر دەم ئېلىۋالسۇن !»

چۆل ئوغلى بازارلارنى ئارلاپ بىر ئۆستەڭنىڭ بويىدىن چىقىپ قالدى . ياغاچ كۆۋرۈك يېنىدىكى قېرىپ بېقىنلىرى كاۋاكشىپ كەتكەن يوغان سۆگەتنىڭ سايىسىدە ، يۈزىنى قۇيۇق ساقال باسقان بىر رەمچى ئۇزۇن يەكتىكىنىڭ پەشلىرىنى ئاستىغا باستۇرۇپ يۈكۈنۈپ ئولتۇراتتى . ئۆستەڭ سۈيى كۆۋرۈك ئاستىدىن قىستىلىپ ، گۈرۈلدەپ ئاۋاز چىقىرىپ ئۆتۈپ ، دۈپدۈگلىك قايناملارنى ھاسىل قىلىپ ئاقماقتا ئىدى . رەمچىنىڭ كۆزلىرى يۇمۇلغان بولۇپ ، مۈگدەۋاتقانلىقى ياكى خىيال سۈرۈۋاتقانلىقىنى بىلگىلى بولمايتتى . ئۇنىڭ ئالدىدىكى بىر پارچە پالاس ئۈستىدە رەڭدار رەم تاشلىرى چېچىلىپ ياتاتتى .

- ئەسسالامۇ ئەلەيكۇم چوڭ دادا! - دەپ سالام بەردى چۆل ئوغلى . رەمچى:

- كەل ! - دېدى . دە ، بېشىنىمۇ كۆتۈرۈپ قاراپ قويمىدى .

- ماڭا ئاتاپ بىر رەم سېلىپ باقساڭ ،

- قەيەرلىكسەن ؟

- مەن يىراق چۆلدىن كەلدىم .

- ئىسىمىڭ نېمە ؟

- ئىسىمىم چۆل ئوغلى!

- رەمچى بوۋاي لاپىدە كۆزنى ئېچىپ چۆل ئوغلىغا قارىدى .

- چۆل ئوغلى ! ؟ ... چۆلنىڭ چېكى بولمايدۇ ، - دەپ غودۇششىدى بوۋاي .

- شۇنداق مەن شۇ چەكسىز چۆللۈكتە تۇغۇلۇپ شۇ يەردە چوڭ بولغان .

- ئاتاڭ كىم ؟

- ئاتامنى بىلمەيمەن ، مېنى بىر ئوتۇنچى بوۋاي بېقىپ چوڭ قىلغان . ئۇنىڭ دېيىشىچە : ئوتۇنچى بولۇۋاتقاندا مەن خۇددى ئاسماندىن چۈشكەندەكلا شۇ چۆلدە ئۇچىراپتىكەنمەن . ئۇمۇ مېنىڭدىن : «كىمنىڭ بالىسىمەن ؟» دەپ سورىغاندا ، قانداقتۇر ئىككى ئاكامنىڭ مېنى كۆتۈرۈپ ماڭغىنىنى ، ئۆزۈمنىڭ ئۇخلاپ قالغىنىمنى ، شۇنىڭغا ئوخشاش باش ئايىغى يوق گەپلەرنىلا قىلغان ئىكەنمەن رەھمەتلىك بوۋامنىڭ ئالەمدىن ئۆتكىنىگە يىلدىن ئاشتى . مانا مەن ئېشىكىمنىڭ ئۈستىگە ئازغىنە ماللىرىمنى ئارتىپ ، چارشەنبە بازاردىن پەيشەنبە بازارغا ، پەيشەنبە بازاردىن شەنبە بازارغا ئۆتۈپ ، بۇ چۆللەرنى توختىماي كېزىمەن . ئۆزۈمنىڭ نىمىشقا شۇنداق ئايلىنىپ يۈرىدىغىنىمنى ، نەگە بېرىپ ، نەدە توختايدىغىنىمنىمۇ بىلمەيمەن .

- ۋاھ ، خىسەتلىك دۇنيا ! - دەۋەتتى رەمچى بوۋاي ، - بىر زامانلاردا مۇشۇ چۆللەرنى جاھانكەزدى سۈپۈرگە دەيدىغان بىر سەبىھنىڭمۇ شۇنداق ئايلىنىپ

يۈرگەنلىكىنى بىلمەمسەن ؟

- بىلىمەن !

- سەن قانداق بىلسەن ؟ - دەپ كۆزلىرى نۇرلىنىپ كەتتى بوۋاينىڭ ،

- ئاڭلىغان ، - دېدى چۆل ئوغلى .

- مانا شۇ جاھانكەزدىنى « ئۇھازىر قېرىدى ، شۇ تاپتا سېنىڭ ئالدىڭدا ئولتۇرۇپتۇ

» دېسەم ئىشەنمەن ؟

- چاقچاق قىلما ، چوڭ دادا ، - دېدى چۆل ئوغلى ، - مەن ئاڭلىغان ھېكايىلەردە جاھانكەزدى سۈپۈرگە ئۆزىنىڭ ئاجايىپ ئېشىكىگە مىنىپ ، « بىغەملەر شەھىرى » نى ۋەيران قىلغان ياۋلارنىڭ پايتەختىگە يېتىپ بېرىپ ، توپتوغرا شاھنىڭ ئوردىسىغا كىرگەنمىش ۋە شاھنى تەختىدىن سۆرەپ چۈشۈپ ، خەنجىرى بىلەن ئۇنىڭ قارىنى يېرىپ تاشلىغان دېيىشىدۇ . سۈپۈرگىنىڭ ئۆزىمۇ شۇ يەردە قۇربان بولغانىكەن .

- ئۇنىڭ قۇربان بولغىنىنى كىم كۆرۈپتۇ ؟

- ئەمىسە ، بىر شاھنى بۇغۇزلىۋەتكەن ئادەم ئوردىدىن تىكەندەك يالغۇز جېنىنى ئېلىپ قانداق سالامەت قايتىپ چىققاچىدى ؟!

- ياراتقان ئىگەم مۆجىزە كۆرسەتكۈسى كەلسە پاختىنىڭ ئىچىدىمۇ ئوتىنى ساقلىغىلى بولىدۇ .. خوش بوپتۇ ، ئۆزىمىزنىڭ گېپىگە كېلەيلى . سەن تېخى ماڭا نېمە توغرىسىدا رەم ئاچقۇزىدىغانلىقىڭنى ئېيتىدىڭ ؟

- مېنىڭ كەلگۈسۈم ... تەقدىرىم ھەققىدە .

- بىلىگۈچى خۇدا ، - دېدى رەمچى بوۋاي ، - مەن پەقەت قىياسلا قىلالايمەن ... قېنى ، بىسىمىلاھىر رەھمانىر رەھىم ! .

رەمچى پالاس ئۈستىدىكى تاشلارنى يىغىپ قايتا چاچتى .

- ياق !- دەپ بېشىنى لىڭشىتتى رەمچى چېچىلغان تاشلارغا قاراپ تۇرۇپ ، - سەن چۆللەرنى مەقسەتسىزلا كېزىپ يۈرمەپسەن . سەن ئۆزۈڭنىڭ يۈتتۈرگەن بەختىڭنى ئىزدەپ يۈرۈپسەن .

- ئېيتقىنا ، مەن بەختىمنى تاپالامدەم ؟

- تاپسەن ، چوقۇم تاپسەن ! قېنى قوللىرىڭنى ماڭا سۇنغىنە .

چۆل ئوغلى قولىنى رەمچىگە سۈندى .

- يا قۇدىرەت! - دېدى رەمچى بوۋاي يىگىتنىڭ ئالقىنىغا قاراپ ، - سېنىڭ ئالقىنىڭدىكى نىمىدىگەن ئاجايىپ سىزىقچىلار بۇ!... سەن ئادەتتىكى ئادەم ئەمەسسەن . سەن كۈچلۈك يولباشچى بولۇشقا لايىق يىگىتسەن . خۇدا شۇ قىسمەتنى ساڭا يولۇقتۇرسا....

تېخى رەمچىنىڭ سۆزى تۈگىمىگەن ۋە چۆل ئوغللىمۇ ئۇنىڭ سۆزلىرىنىڭ مەنىسىنى ھەزىم قىلىپ ئۆلگۈرمىگەنىدى . دۇپۇرلىگەن ئىككى ئاتلىق ئۇلارنىڭ يېنىدا توختىدى . دە ، ئاتلىقلار ئاتتىن چۈشكىنىچە كېلىپ چۆل ئوغللىنىڭ بېشىغا بىر تاغارنى كىيدۈردى . ھەش پەش دىگۈچە ئۇنى ماتا پ باغلاپ ، ئات ئۈستىگە ئارتىشتى ۋە ئاتلىرىنى ئوقتەك چاپتۇرۇپ كەتتى . چۆل ئوغلى ئات ئۈستىدە تىپىرلايتى . ۋارقىرايتى .

- مېنى قويىۋەت! ... نىمە ئادەملەر سىلەر ؟ مېنى نەگە ئېلىپ بارماقچى ؟ ...

ھېچكىم ئۇنىڭ سۇئاللىرىغا جاۋاب قىلمايتتى . ئۇنىڭ قۇلاقلىرىغا ئات تۇياقلىرىدىن چىققان دۇپۇرلەشلەرلا ئاڭلىناتتى . ئۇ خۇددى بوشلۇقتا ئۇچقان دەك كېتىپ باراتتى .

- خۇدادىن ئۇچۇشنى تىلىگىنىم راست ، - دەيتتى چۆل ئوغلى ، - لېكىن ، مەن مۇنداق بېشىمغا تاغار كىيىپ ئۇچسام بولمايدۇ . دە! شۇمۇ ئۇچۇش بوپتىمۇ ، مەن ئەتراپىمىدىكى نەرسىلەرنى كۆرۈشۈم ، ئەركىن قانات قېقىپ ئۇچۇشۇم كېرەك ئىدى ... ھەي قاراقچىلار ئاڭلىشىۋاتامسەن ؟ مېنى قويىۋەت!

چۆل ئوغلى كۆزىنى ئېچىپ ، ئۆزىنى قېلىن بىر توغراقلىق ئىچىدە كۆردى . ئۈستىدە توغراق يۇپۇرماقلىرى ، ئۇنىڭمۇ ئۈستىدە كۆپكۆك چۆل ئاسمىنى ئېسىلىپ تۇراتتى . نېرىدا بىر كەپە بار ئىدى . ئۇنىڭ كۆزى كەپە ئىشىكىنىڭ يان ياغىچىغا سانجىپ قويۇلغان پالتىغا چۈشتى . دە ، ئورنىدىن چاچىراپ تۇرۇپ كەتتى . بۇ كالتا ساپلىق بىسلىرى پارقىراپ تۇرغان پالتا ئۆزىنىڭ پالتىسى ئىدى .

چۆل ئوغلى كەپە ئالدىغا كېلىپ توختاپ قالدى . بۇ چۈشۈمىدۇر ، ئوڭۇمىدۇر ؟
... كەپە ئىچىدە ، يۇمشاق قۇمنىڭ ئۈستىدە ، چاچلىرىنى ئەتراپىغا يېيىپ ،
ھېلىقى جاڭگالدا ئۇچىراشقان ، ئۆگزىدە ئۇنىڭغا تۇنجى سۆيۈشنى ھەدىيە قىلغان
قىز ياتاتتى . ئۇ ئىلگىرىكىدە كالا قىپپالاخاچ ئىدى . يىگىتكە كۈلۈمسىرەپ ،
تەلمۈرگىنىچە قاراپ تۇراتتى . بۇ يەردە ئېغىز ئېچىپ گەپ قىلىشنىڭ ئۆزى ئوشۇقچە
ئىدى . ئۇلارنىڭ كۆزلىرى بىر بىرى بىلەن سۆزلىشەتتى .

– ياخشىمۇسەن ، يۈرەكسىز يىگىت ، – دىمەكچى بولاتتى قىزنىڭ كۆزلىرى ، – مەن
سېنى يەنە تېپىۋالدىم!

– مېنى كەچۈر ، – دەيتتى يىگىتنىڭ كۆزى ، – مەن ئۇ چاغلاردا گۆدەك ئىكەنمەن .
سېنى ئۇنتىيالمىدىم...

چۆل ئوغلى ئۇنچىقماي ، بىر بېسىپ ، ئىككى بېسىپ قىزغا يېقىنلاشتى . قىزنىڭ
ئالدىغا بېرىپ تىز چۆتتى . ئۇنىڭ قۇياش نۇرىدا مىستەك تاۋلانغان بەدەنلىرىنى
سىلدى . قىزمۇ يىگىتنى ئۆزىگە تارتىپ ، ئۇنىڭ كىيىملىرىنى بىر بىرلەپ سېلىپ
تاشلىدى ئۇلار ئۇنچىقماي مەھكەم قۇچاقلاشتى . ئۇلارنىڭ كۆز ئالدىدىن
كۆپكۆك ئاسمان ، سارغۇچ قۇملۇق ، يېشىل ياپراق ، ياخشىلىق ، يامانلىق ، بايلىق
، گادايللىق ۋە شۇ قىيىسقى كەپە ...، ھەممە نېمە غايىپ بولۇپ ، ئالەم ئۆزىنىڭ ئەڭ
ئىپتىدائىي كۆرۈنۈشىگە كۆچتى.....

ئوتتۇز بىرىنچى باب

ئۆمەرباي ۋە باراتباي

چۆل ئوغلىنىڭ تىللاسىنى سېتىۋالغان قېرى زەرگەرنىڭ ئىسمى نۇردۇن ھاجى ئىدى .

ھاجىم يىگىتنى ئۇزىتىپ قويۇپ ، ئالدىراپ دۇكىنىغا كىردى . دە ، تىللانى يەنە قولغا ئالدى . « بۇ ئاجايىپ ئالتۇندا نېمە ياساش كېرەك ، سرغىمۇ ، ئۈزۈكمۇ ؟...» دەپ ئويلىنىپ قالدى ئۇ ، - بۇ تىللانىڭ شۇ تاپتا ئوتقا چۈشۈپ سىمپتەك ئېرىپ ھەرقانداق زىننەت ئەسۋابىغا ئايلىنىشى چوقۇم . لېكىن بۇ ساپ تىللانى ئېرىتىۋېتىش ئېچىنىشلىق ئىشتەك قىلىدۇ...، ھەببەللى ! - دەپ ئۆز ئەقلىگە ئاپىرىن ئېيتتى بىر ھازادىن كېيىن ، - مەن بۇ تىللانى ئالدى بىلەن سەرراپ ئۆمەربايغا كۆرسىتەي ، ئەگەر ئۇ ئوبدانراق پۇل تۆلەپ قالسا ، ئەمگەك قاتماي شۇنداق ساتقىنىمۇ تۈزۈك ، تۇغىدىغان چۆچەكنى يەنە تېپىۋالسا ئۇ مۇنداق تىللالاردىن يەنە ئەكىلىشى مۇمكىن .»

نۇردۇن ھاجى قۇزۇقتىكى ئۇزۇن پەرىجىسىنى ئېلىپ كېلىپ ، پۇتىغا شاقىلداق كېشىنى سېپىپ ، دۇكاننى ئالدىراپ قۇلۇپلاپ سەرراپ بازىرىغا قاراپ ماڭدى . سەرراپ بازىرى شەھەرنىڭ ئۈستى يېپىق كوچىلىرىنىڭ بىرىدە ئىدى . ئاپتاپلىق ، توپىلىق ۋە ۋاڭ چۆڭلۈك بازاردىن ئۆتۈپ بۇ سەرراپ كوچىسىغا كىرگەن كىشى بۇ يەردە جانغا راھەت بىر سالقىنلىق ۋە جىمجىتلىقنى ھېس قىلىپ ھوزۇر ئالاتتى . ئالدىغا بىلىنەر بىلىنمەس سۇ سېپىلگەن دۇكانلارنىڭ ئىچىدىكى گىلەم ياكى قىممەت باھالىق تېرىلەرنىڭ ئۈستىدە سودىگەرلەر كېرىلىپ ئولتۇرۇشاتتى . ئۇلار سودىدا ئۇتىۋېلىش ئۈچۈن بىر بىرىگە سىرلىق تەكەللۇپ ياكى ئاچچىق تەنلىرىنى قىلىشاتتى . ئادەتتە ، ياماق چاپانلارنى كىيگەن شەھەر كەمبەغەللىرىنىڭ قەدىمى بۇ كوچىغا كەم يېتەتتى . سەرراپ ئۆمەرباينىڭ دۇكىنى مانا شۇ قاتار كەتكەن دۇكانلارنىڭ بىرىدە ئىدى .

ئۆمەرباي - ھېلىقى يانتاق ئاقساقالنىڭ چوڭ ئوغلى ئۆمەرنىڭ نەق ئۆزى بولۇپ ، ئون نەچچە يىللاردىن بېرى تەقدىر ئۇنىڭ تۇرمۇشىدا ئاجايىپ ئۆزگىرىشلەرنى

قىلغانىدى . ئۆمەرنىڭ ناتونۇش شەھەرگە كىرىپ ، نىزامباي دىگەن كىشىگە ياللىنىپ ، ئۇنىڭ بېغىدا ئىشلىگەنلىكى ۋە نىزامباينىڭ چوڭ خوتۇنى بىلەن بولغان سىرلىق مۇناسىۋەتلىرى كىتابخانىمىزغا مەلۇم .

ئەگەر تەقدىرنىڭ بىر ئىشىنى ئورۇنلاشتۇرغۇسى كەلسە ، ئادەمنىڭ ئەقلى يەتمەيدىغان تاسادىبىيلىقلار بولۇپ تۇرىدۇ ... ، نىزامباي ئاتقا ناھايىتى ھېرىسمەن ئادەم ئىدى . بىر قېتىم ئۇ شاش بىر ئارغىماقنى كۆندۈرۈپ مىنىمەكچى بولغاندا ، ئاتنىڭ تۇياقلىرى ئارىسىدا قېلىپ ئۆلدى . شۇنىڭدىن كېيىن ، نىزامباينىڭ باشقا خوتۇنلىرى نىزامبايدىن بولغان بالىلارنىڭ سانىغا قاراپ باينىڭ مال مۈلكىنى بۆلۈشۈپ قانائەت ھاسىل قىلىشتى . ئايىمغا بولسا ئۆزى تۇرۇۋاتقان چوڭ باغ قالغانىدى . ئايىم بۇنىڭغا شۈكۈرى قىلدى . ئۇنىڭ ئاتىسىدىن قالغان دۇنياسىمۇ يېتەرلىك ئىدى . ئۇنىڭغا پەقەت ئاشۇ باغ ۋە يېنىدا ئىشلەۋاتقان ئىشلەمچى يېتىمچى يىگىت بولسا كۇپايە ئىدى .

ئايىم نىزامباينىڭ يىل نەزىرىسىنى تەقەززالىق بىلەن ئۆتكۈزدى . ئاندى يۇرت چوڭلىرىنى چاقىرتىپ مول داستىخان سالىدى . ئۆزىنىڭ باغدىكى ئاشۇ مۇساپىرغا ياتلىق بولۇپ ، ئۇنىڭ بېشىنى سىلىماقچى بولغانلىقىنى توغرىدىن توغرىلا ئېيتتى . داستىخان ئۈستىدىكىلەر بىر بىرىگە قاراپ قويۇشتى - دە ، دەرھاللا بۇ ئىشقىمۇ ئۆزىگە لايىق پەتۋا پىچىشتى . «بىرىنچىدىن ، - دېيىشتى ئۇلار ، - مۇسۇلمان مەزلۇمنىڭ تۇل ئولتۇرۇشى ياخشى ئىش ئەمەس ، ئىككىنچىدىن ، ئاياللارنىڭ ئۆزىدىن يېشىكى كىچىك ئەرگە ياتلىق بولۇشى ئۇلۇغلاردىن قالغان ياخشى پەزىلەت .» بۇ پەتۋانىڭ خاسىيىتى ئۈچۈن يۇرت چوڭلىرىنىڭ ھەر بىرى ئايىمنىڭ ئۆيىدىن قويۇنلىرىنى ئوبدانلا تومپايتىپ قايتىشتى .

ئايىم كېيىن ئۆمەرگە سەرراپ بازىرىدىن مانا بۇ دۇكاننى ئېچىپ بەردى . ئۆمەرنىڭ

سودىسى ئوبدانلا يۇرۇشۇپ كۆپ ئۆتمەيلا شەھەرگە ئۆمەرباي بولۇپ تونۇلدى . ھەر
ھالدا ئايىم ئىنساپسىز ئاياللاردىن ئەمەس ئىدى . ياش ئېرىنى تىزگىنلەش ئۈچۈن
ئۇنىڭغا قۇللىقى يۇمشاق كىچىك خوتۇندىن بىرنى ئېلىپ بەردى . ئۆمەرنىڭ كىچىك
خوتۇنى ئايىمنىڭ سۆزىدىن چىقمايتتى . ئۇنىڭ خىزمىتىنى قىلاتتى .

ئۆمەرباي شۇتاپتا دۇكىنىدا يۇمشاق ئەيلەنگەن تېرە ئۈستىدە ئولتۇرۇپ ، كېچە
كىچىك خوتۇنى بىلەن بولغان قىزىقچىلىقلارنى ئويلاپ يېرىم كۈلۈمسىرەپ ، يېرىم
مۈگىدەپ ئولتۇراتتى . ئۇنىڭ ياخشى تاماق ۋە راھەتتىن قىزارغان گۆشلۈك يۈزلىرى
مايلاپ قويغان پوم ناندەك پارقىراتتى . ئالدىدىكى پەتنۇستا بولسا يۇمشاق نان ،
كۆك كىشىمىش ، مېغىز ۋە چەينەكتە يېتىلگەن قىزىق چاي تۇراتتى .

– ئەسسالامۇئەلەيكۇم ، ئۆمەرباي ، – دەپ كىرىپ كەلدى زەرگەر .

– ۋەئەلەيكۇم ئەسسالام ، نۇردۇن ھاجىم ، قېنى يۇقۇرى ئۆتسىلە ، مانا بۇ ياققا ،
گىلەمنىڭ ئۈستىگە ، – دەپ ئورنىدىن تۇردى ئۆمەرباي .

نۇردۇن ھاجىم ھاسىرىغىنىچە بېرىپ گىلەمنىڭ بىر بۇرجىكىدە ئولتۇردى . قولىنى
كۆتۈرۈپ دۇئا قىلىپ بولۇپمۇ ، بىر ھازا دېمىنى باسالماي گەپ ئاچمىدى . ئۆمەرباي
ئۇنىڭغا پىيالىدە قىزىق چاي سۇندى .

– خوش ھاجىم ، قەدەملىرى بۇ ياققا يېتىپ قاپتۇ ، ھېلىقى زاكاز قىلغان ماللار
پۇتۇپ قالدۇمۇ ، قانداق ؟

– ھە ، ھېلىقى ئالتۇن زىرىنى دەمدىلا ؟ يەنە ئازىراق پەردازى قالدى . ئۆزلىرى
بىلىدىلا ، ئۆمەرباي ، ئىشىنى قولىنىڭ ئۇچىدىلا قىلغان بىلەن بولمايدۇ ، – دەپ
گەپ باشلىدى نۇردۇن ھاجى .

– شۇنداق ، شۇنداق !... ھۈنەرنىڭ جىڭ بولغىنى ياخشى ، شۇنچا بىز سىلنى
ئىزدەيمىز – دە .

- بۈگۈن بۇ تەرەپكە كېلىشىمنىڭ سەۋەبى ، - دېدى ھاجىم ، - مانا بۇ تىللانىڭ بازىدا ئېقىۋاتقان باھاسنى مۆلچەرلەپ باقسىلا بوپتىكەن .

ئۆمەرباي زەرگەر ئۈستىنىڭ كۆپكۆك تۇمۇرلىرى كۆپۈشۈپ تۇرغان ئورۇق قولىدىن كىچىككىنە ياغلىقنى ئالدى . ياغلىقنى ئېچىپ ، ئۇنىڭ ئىچىدىكى تىللانى قولىغا ئېلىپ ، سېمىزلىكتىن بۇرۇلۇپ كەتكەن كۆزلىرىنىڭ نەق ئالدىغا ئەكىلىپ سىنچىلاپ قارىدى . ئاندىن تارازغا سالدى . تارازىدىن ئېلىپ ، يەنە ئۇرۇپ - چۆرۈپ قاراشتۇردى - دە:

- بۇ تىللانى ئېرتىپ بۇزىۋەتسىلە چوڭ ئىسراپچىلىق بولىدۇ ، ھاجىم !- دېدى .

- مەنمۇ شۇنداق ئويلىدىم .

- ئويلىغانلىرى دۇرۇس . « ئالتۇننىڭ قەردىنى زەرگەر بىلىدۇ » دىگەن بىكار گەپ ئەمەس - دە ، - دەپ كۈلدى ئۆمەرباي ، - مانا مەن بۇ تىللاغا ھازىرنىڭ ئۆزىدە ، ئۆزى بىلەن تەڭ ئالتۇننىڭ باھاسىدىن بىر باراۋەر ئارتۇق پۇل تۆلەيمەن . ئۆمەرباي پوكەينىڭ ئاستىدىن بىر تېرە خالتىنى سوغۇرۇۋېلىپ ، شاراقلىتىپ كۈمۈش تەڭگىلەرنى ساناپ زەرگەرگە تەڭلىدى . بۇ پۇل ھاجىم چۆل ئوغلىغا بەرگەن پۇلدىن ئۈچ باراۋەر كۆپ ئىدى . ئەلۋەتتە ، بىر سائەتكە يەتمىگەن ۋاقىت ئىچىدىكى مۇنچىلىك پايدىغا شۈكرى دېمەك لازىم - دە ، ھاجىم پۇلنى ئېلىپ ، ئۈندىمەي ئورنىدىن تۇرۇپ خوشلىشىپ ماڭدى .

نۇردۇن ھاجى كۆزىدىن يىراقلىشىشى بىلەنلا ئۆمەربايمۇ ھېلىقى تىللانى يىپەك ياغلىقىغا تۈگۈپ ، دۇكاننى ئالدىراش قۇلۇپلىدى - دە ، ئۆيگە قاراپ ماڭدى . ئۆيىدە خوتۇنلىرىنىڭ تاماققا تۇتقىنىغا ئۈنسىماي ، تون سەرپايىلىرىنى يەڭگۈشلىدى . چىلان تورۇق ئېتىنى توقۇتۇپ مېنىپ بارا تىللىنىڭ ئۆيىگە قاراپ يول ئالدى . ئۇ شەھەرنىڭ توپىلىق يوللىرى بىلەن ئۇزۇن يۈرۈپ ، شەھەر سىرتىدىكى ، ئېگىز كۇمىلاچ تاملار

بىلەن قورشالغان بىر چوڭ باغنىڭ دەرۋازىسى ئالدىغا كېلىپ ئاتتىن چۈشتى .

نەقىشلىك ئېغىر دەرۋازا قىيا ئېچىلىپ ، بىر مالاينىڭ بېشى كۆرۈندى .

– باراتباي ئۆيدە بارمۇ؟ – دەپ سورىدى ئۆمەرباي .

– باي ھېلىراقتا قايتىپ كەلدى ، – دەپ جاۋاپ بەردى مالاى .

– سەرراپ بازىرىدىكى ئۆمەرباي كەپتۇ ، دەپ خەۋەر قىل ، باي بىلەن مۇھىم بىر

ئىش ئۈستىدە پاراڭلاشماقچىدىم .

مالاي ئۇزۇندىن كېيىن قايتىپ چىقىپ ئۆمەرباينىڭ قولىدىن ئېتىنىڭ چۇلۇۋۇرىنى

ئالدى . دە :

– مەرھەمەت ! باي باغدا كۈتۈپ تۇرۇپتۇ ، – دەپ دەرۋازىنى ئاچتى .

بۇ باراتباي دېگىنىمىز ، يانتاق ئاقساقالنىڭ ئىككىنچى ئوغلى ، ئۆمەرنىڭ ئىنىسى

بارات ئىدى . باراتنىڭ ئاكىسى ئۆمەر بىلەن ئازارلىشىپ قىيىداپ ، شەھەرنىڭ باشقا

دەرۋازىسى بىلەن كىرىپ كەلگەنلىكى كىتابخانلارغا مەلۇم . تەقدىر ئۈنىمۇ

ئاجايىپ قىسمەتلەرگە يولۇقتۇردى . ئۇ ھېلىقى ئاقساق سودىگەرنىڭ ھويلىسىغا

تامدىن ئارتىلىپ چۈشۈپ ، ئۇنىڭ كىتاپ مەستانىسى – ياش خوتۇنى بىلەن

بىرلىشىپ بايىنى تۇيدۇرماي ئۆلتۈرگەندىن كېيىن ، ئايجامالىنى ئەمىرىگە ئالدى .

سودىگەرنىڭ پىخسىقلىق بىلەن بىر ئۆمۈر يىغىپ كۆمگەن دۇنيالىرى باراتقا قالدى .

شۇنىڭدىن كېيىن ئۇ ھارام بىلەن ھالانىڭ ئوتتۇرىسىدىكى ھەممە كوچىلاردا مېڭىپ

باقتى . ئايجامالىنىڭ ئېرىدىن قالغان دۇنيالارنىڭ ھەممىسىنى قىمارغا سېلىپ

بېرىپ ، يەنە قەلەندەرنىڭ كۈنىگە قالغىلى تاسلا قالدى . شۇنداق كۈنلەرنىڭ

بىرىدە ئۇ شەھەردىكى ئوغرى ، قىمارۋازلارنى قانداق بىر تەرەپ قىلىشنى بىلمەي

بېشى قېتىپ تۇرغان شەھەر بېگى بىلەن تونۇشۇپ قالدى ۋە ئوغرى قىمارۋازلارنىڭ

ھەممىسىنى ساتتى . شۇنىڭدىن باشلاپ ئۇنىڭ ئىشلىرى يەنە قايتا يۈرۈشۈپ

كەتتى . ھازىر ئۇ شەھەرنىڭ بېگىنىڭ شەھەر ئىچىدىكى ئەڭ چوڭ جاسۇسى ئىدى .
ئۇنىڭدىن ئەمەلدارلارنىڭ ئۆزىمۇ قورقاتتى . ئۇنىڭ قانداق يوللار بىلەن بېيىپ
كېتىۋاتقانلىقىنىڭ تېگىگە بولسا ھېچكىم يېتەلمەيتى . ئۇنىڭ ھازىر بىر قانچە
خوتۇنى ۋە شەھەرنىڭ بىر قانچە يېرىدە چوڭ باغلىق قورو جايلىرى بار ئىدى .
ئەمەلدارلار ، ھەتتا شەھەرنىڭ بېگىنىڭ ئۆزىمۇ پات پات ئۇنىڭ داستىخانىدا
مېھمان بولۇپ تۇراتتى .

بارات ھازىر شاپ بۇرۇت ، ئېگىز كېلىشكەن ئادەم بولغانىدى . ئۇنىڭ ياخشى
ئاتلارنى مىنىدىغان ، خىلمۇ خىل قۇشلارنى باقىدىغان ، شەھەردىكى داڭلىق
خېنىملار بىلەن بېرىش كېلىش قىلىدىغان ھەۋەسلىرىدىن باشقا ، تۈرلۈك ئەللەرنىڭ
پۇللىرى ، قەدىمكى پادىشاھلىقلارنىڭ تىللىرىغا بولغان قىزىقىشىمۇ ئالاھىدە
يۇقۇرى ئىدى . ئۇنىڭ قولىغا بولسا مۇنداق نەرسىلەر ئوغرى - قىمارۋازلار ياكى
يىراق ئەللەردىن كەلگەن سودىگەرلەرنىڭ قولىدىن غەيرى يوللار بىلەن چۈشۈپ
قاتتى . بەزىدە بولسا ئۇ مۇنداق قىممەتلىك رىئالالارنى بەگ خەزىنىسىگە نەچچە
ھەسسە قىممىتىگە ساتاتتى . باراتباينىڭ مۇنداق قىممەتلىك بۇيۇملىرىنىڭ
ھەممىسى مۇشۇ چوڭ باغدىكى ئەڭ ئەتىۋارلىق خوتۇننىڭ <ئەلۋەتتە ئايىجامال
ئەمەس > مۇستەھكەم پولات ساندۇقىدا ساقلىناتتى . بۇ ساندۇق بولسا يەتتە
ئاچقۇچ بىلەن ھەيۋەتلىك جاراڭلاپ ئېچىلاتتى....

ئۆمەرباي باغقا كىرىپ گۈللۈكلەر ئارىسىدىن كەتكەن شىغىللىق يول بىلەن
ئىچكىرىلەپ ماڭدى . بۇ باراتباينىڭ ياز كۈنلىرى تۇرىدىغان بېغى ئىدى . باغ
ئىچىدە چىرايلىق شىپاخلار ، شىپاڭ يېنىدا مەجنۇتالار بىلەن ئورالغان كۆللەر بار
ئىدى . تىنىق كۆل سۈيىدە كۆپكۆك ئاسمان ۋە تاللىرىنىڭ سايىسى يىنىك داۋالغۇيىتى
بۇ ئاپتاپلىق باغنىڭ مېۋىلىرى شاخ شېخىنى كۆتۈرەلمەي قالغانىدى .

گۈللۈكلەردىكى رەخمۇرەڭ گۈللەر ئۈستىدە كېپىنەكلەر ئەگىپ يۈرۈشەتتى .

باراتباي ھازىرلا باغقا كېلىپ ياخشى تاماقلانغاندىن كېيىن بوششىپ ، شىپاخلارنىڭ بىرىدە قىزىق چاي ئىچىپ ، دەم ئېلىپ ياتاتتى . ئۇنىڭ ئاستىغا يىپەك گىلەملەر ، بېشىغا شايىلار بىلەن قاپلانغان مامۇق تەككىلەر قويۇلغانىدى . بىر دېدەك ئۇنىڭ پۇتلىرىنى تۇتۇپ ، غوللىرىنى ئۇۋىلايتتى . شىپاخنىڭ نەقىشلىك تۈۋرۈكلىرىگە ئېسىپ قويغان رەڭدار قەپەسلەردە قۇشلار سايرىشاتتى . مالاي ئۆمەربايىنى باراتباي پەي ياستۇقلارغا جەينەكلەپ ياتقان مۇشۇ شىپاخ ئالدىغا باشلاپ كەلدى .

—ئەسسالامۇئەلەيكۇم، شەھرىمىزنىڭ تۈۋرۈكى ، جانابلىرىنى ئورۇنسىز ۋاقتتا كېلىپ مالال قىلدىممۇ قانداق ؟— دەپ ، پەلەمپەيلەردىن ئۆملەپ دىگۈدەك يۇقۇرى كۆتۈرۈلدى ئۆمەرباي .

بۇ ئاكا ئۇكا بىر بىرىنى تونۇمدۇ ياكى تونىسىمۇ تونىماسقا سالامدۇ بىلگىلى بولمايتتى . ئوتتۇردىكى ئازارچىلىق ، بېشىدىن ئۆتكەن ئىشلار ، دۇنياغا بولغان ئاچكۆزلۈك ئۇلارنىڭ ئوتتۇرىسىدىكى قېرىنداشلىق مېھرىنى كۆتۈرۈپ ، ھەر ئىككىسىنىڭ تەبىئىتىنى ئۆزگەرتىۋەتكەنىدى .

— كەلسىلە ، ئۆمەرباي ، — دەپ قىمىرلاپ قويدى باراتباي ، — مۇھىم ئىشلىرى بولمىغان بولسىلا ، ئەلۋەتتە بىھۇدە ۋاقتتا كەلمىگەن بولاتتىلا .

— ئانچە مۇھىم دەپ كەتكىلىمۇ بولماس ، ئەمما ، بۇ ئىشنى ئۆزۈمچە مۇھىمىكىن دەپ قارىدىم . مانا بۈگۈن قولۇمغا مەن سەرراپلىق قىلغاندىن بېرى كۆرۈپ باقمىغان بىر تىللا چۈشۈپ قالدى . ئەلۋەتتە سىلنىڭ نەزەرلىرىدىن ئۆتكۈزمەي باشقا بىراۋغا ساتسام لايىق بولماس ، دەپ ئويلىدىم . شۇڭا بىھۇدە ۋاقتتا كېلىپ ئاراملىرىنى بۇزۇپ....

- تىللا ھەققىدىكى گەپنى ئاڭلاپ بارا تىباي ياستۇقتىن ئىتتىك باش كۆتۈرۈپ
ئولتۇرۇپ قالدى .

- تىللا قېنى ؟- دەپ سورىدى ئۇ ئۆمەرباينىڭ ئەزىملىك بىلەن قىلىۋاتقان گەپىنى
بۆلۈپ .

- مانا ، تەقسىر .

ئۆمەرباي تىللا ئورالغان ياغلىقنى ئىككى قوللاپ بارا تىبايغا سۇندى ۋە بارا تىباي بۇ
تىللاغا قانداق باھا بېرەركىن ، دەپ ئۇنىڭ شاپ بۇرۇتلىرى يېپىپ تۇرغان ئاغزىغا
تىكىلدى . بارا تىباي ياغلىقنى ئېچىپ ، تىللانى ئالغىنىغا ئاغدۇردى . ئاندىن
تىللانى ئۇياق بۇيىقىغا ئۆرۈپ ئوبدان بىر قارىدى .

- گەپنىڭ ھەق ، ئۆمەرباي ، - دېدى ئۇ ، - ئۆزۈڭمۇ پىشقان سەرراپسەن ، بۇ تىللا
ئادەتتىكى تىللالاردىن ئەمەستەك قىلىدۇ .

- ئۆزۈممۇ بىر قاراپلا بىلگەن ، - دەپ كۆرەڭلەپ كەتتى ئۆمەرباي .

بارا تىباي مالاينى ئەۋەتىپ لوپا ئەينىكىنى ئالدۇردى . ئەينەكنى تىللانىڭ ئۈستىگە
تۇتتى . قارىغانسىرى بارا تىباينىڭ شاپ بۇرۇتلىرى مىدىرلاپ ، كۆزلىرى يوغىناپ
كەتكىلى تۇردى . ئۆمەرباي تىللانىڭ ئۈستىدە نېمە كارامەتلەر كۆرۈنۈۋاتىدىكىن
دەپ بارغانسىرى بارا تىباينىڭ يېنىغا شىپىقاپ كېلىپ ، ئۇنىڭ مۇرىسىنىڭ
ئۈستىدىن قاراشقا باشلىدى .

- قارىسىلا ، - دېدى بارا تىباي بېشىنى كۆتۈرۈپ ، - بۇ تىللانىڭ سول بېتىدە
چۈشۈنۈكسىز سىزىقچىلار ، ئوڭ تەرىپىدە ياپپالشاچ بىر گۈزەلنىڭ سۈرىتى تۇرۇپتۇ ،
سىلى بۇلارنى كۆرمىدىلە بەلكىم . مانا ماۋۇ ئاجايىپ ئەينەكتە قارىسىلا ئېنىق
كۆرىدىلا ... بۇ تىللانى قايسى پادىشاھلىقتا ، قايسى زامانلاردا قۇيۇلغان ؟ بىرنېمە
دىمەك تەس . سىلى بۇ تىللانىڭ پارقراقلىقىدىن نېمىنى چۈشەندىلە ؟... ھە ، بۇ

تىللانىڭ ساپلىقىنى ۋە بۇ تىللا قۇيۇلغانىدىن بېرى ھېچقانچە ئادەمنىڭ قولى تەگمەي ، خەزىنىنىڭ ئۆزىدىلا ساقلانغانلىقىنى چۈشەندۈرىدۇ . بۇ تىللانى سىلى نەدىن ئالدىلا ؟ نىمىشقا بىر تالنىلا كۆتۈرۈپ كەلدىلە ؟

بۇ گەپلەرنى ئاڭلاپ ئۆمەرباي ئۆپكەسىگە دەم يەتكۈزەلمەي قالدى .

- ماڭا شۇ بىر تالنىلا ئەكىلىپ ساتتى ، - دېدى دۇدۇقلاپ .

- كىم ساتتى ؟

- زەرگەر نۇردۇن ھاجى .

- ھاي مۇلازىم !- دەپ ۋارقىرىدى باراتباي ، - ماڭ ، ھازىرلا پەيتۇننى قېتىپ بېرىپ

، زەرگەر نۇردۇن ھاجىنى تېپىپ كەل !

- پار ئات قېتىلغان پەيتۇن باغنىڭ دەرىۋازىسىدىن گۈلدۈرلەپ چىقىپ ، شەھەرنىڭ

توپىلىق كوچىلىرىنى چاڭغا كۆمۈپ زەرگەرچىلەر كوچىسىغا يېتىپ باردى . نۇردۇن

ھاجى بۈگۈن تاپقان تاپاۋىتىگە شۈكۈرى قىلىپ ، دۇكاننى بالدۇرلا ئېتىپ ئۆيىگە

كېلىپ قالغانىدى . باراتباينىڭ ئادەملىرى ھاجىنىڭ ئۆيىنىمۇ تېپىپ باردى . ئۇلار

ھاجىنى « نېمە ئىش بولدى ؟ مېنى نەگە سۆرەيسىلەر ؟ » دېگەندەك تەشۋىشلىك

سۇئاللىرىنى جاۋاپسىز قالدۇرۇپ ، قولتۇقىدىن تۇتۇپ كۆتۈرۈپ ھارۋىغا بېسىپ ،

گۈللۈكلەر ئارىسىدىكى شىپاخاغا يېرىم سائەتكە قالماي يەتكۈزۈپ كېلىشتى . بوۋاي

ھاسرىغىنىچە گېلەمدە يۈكۈنۈپ ئولتۇرۇپ ، باراتباينىڭ ئالدىدىكى ئېچىقلىق

تۇرغان قولىغاغلىقتىكى تىللانى كۆرگەندىلا ئۆزىنىڭ بۇ يەرگە نېمە سەۋەبتىن

كەلتۈرۈلگەنلىكىنى چۈشەندى . « قارغىش تەگكۈر قوڭالتاق بۇ تىللانى ماڭا بەگنىڭ

خەزىنىسىدىن ئوغۇرلاپ چىقىپ ساتقان ئىكەندە ! » دېگەن دەھشەتلىك بىر گۇمان

كۆڭلىدە پەيدا بولۇپ ، چىرايىدىن قان قاچتى .

- خوش ، ھاجىم ؟- دەپ سورىدى باراتباي ، - سېنىڭ قولۇڭغا بۇ تىللا قانداق

چۈشۈپ قالغان ؟

- مەن ئۇنى سېتىۋالغانمەن ، - دېدى زەرگەر ھالسىز ھالدا .

- كىمدىن ، قانداق قىلىپ سېتىۋالدىڭ ؟

- بۈگۈن ئەتىگەندە ، مانا ماۋۇ ئۆمەرباي بۇيرۇتقان ئالتۇن جابدۇقلارغا پەرداز بېرىپ ئولتۇراتتىم . دۇكىنىمغا سالام بېرىپ بىر ياش يىگىت كىرىپ كەلدى . ئۈستۈنۈشى چاڭ ، يىراق بىر يەردىن كەلگەندەك قىلىدۇ . كۆزۈمگە خېلى توغرا يىگىتتەك كۆرۈنگەنىدى . « خوش ، ئوغلۇم ، نېمە گەپ ؟ » دېسەم ، « بىساتىمدىكى مۇشۇ بىر تىللانى ئوبدانراق باھا قويۇپ ئېلىپ قالساڭ » دەپ ، مانا مۇشۇ ئالدىلىرىدا تۇرغان تىللانى ماڭا سۇندى . قولۇمغا ئېلىپ ، ئۇنىڭ بىر ئېسىل تىللا ئىكەنلىكىنى پەملەپ قالدىم . « ئوغلۇم ، سەن بۇ تىللانى نەدىن ئالدىڭ ؟ » دەپ سورىدىم . كەمبەغەل ئادەملەر پۇللۇق نەرسىنى ساتىمەن دەپ كۆتۈرۈپ كەلسە ، ئەلۋەتتە نەدىن ئالدىڭ ؟ دەپ سورىغۇلۇق .

- شۇنداق ، ناھايىتى توغرا قىلىپسەن ، - دەپ ماقۇل بولدى بارا تىباي ، - ھە ، گېپىڭنى داۋام قىل .

- شۇنداق قىلىپ مەن ئۇنىڭدىن نەدىن ئالدىڭ ؟ دەپ سورىسام ئۇ : « چۆلدە بىر توغراقلىقتا ئۇخلاپ قېلىپ ئويغانسام ، يېنىمدا بىر ياغاچ چۆچەك تۇرىدۇ . چۆچەكنىڭ ئىچىدە مانا بۇ تىللا تۇرۇپتۇ . خۇدانىڭ ماڭا قىلغان ھەدىيىسى ئوخشايدۇ ، دەپ ئالدىم . دە ، قوينۇمغا سالدىم . مانا ھازىر شۇ تىللا سېنىڭ قولۇڭدا . ھالال ھەق بېرىپ ئېلىپ قال » دېدى . مەن ئۇنى سېتىۋالدىم . بۇ ئېسىل تىللانى بۇزۇپ جابدۇق قىلىۋېتىشكە كۆزۈم قىيماي ، ئۆمەرباينىڭ دۇكىنىغا ئاپىرىپ كۆرسەتتىم . ئۆمەرباي ئۆز ئىختىيارى بىلەن ماڭا پايدا بېرىپ سېتىۋالدى . بولغان ئىش مانا مۇشۇ .

- يالغان! - دەپ ۋارقىرىۋەتتى باراتباي .

- خۇدانىڭ نامى بىلەن قەسەم ئىچىمەن ، - دەپ نالە قىلدى بىچارە ئۇستا ، - مەن پەيغەمبىرىمىز ئاياغ باسقان نۇرغۇن جانلارنى زىيارەت قىلغان مۇسۇلمانمەن . مال دۇنيا ئۈچۈن ئىمانىمنى بۇلغىمايمەن . سىلى مېنى بۇ تىللانى بىرەر ئوغرىنىڭ قولىدىن بىلىپ تۇرۇپ ئەرزىنىغا ئالغان ياكى بىرەر يەردىن ئوغۇرلىۋالغان ، دەپ گۇمان قىلىۋاتىدىلىغۇ دەيمەن ! ؟

- يوقسۇ ، - دېدى باراتباي ، - ساڭا بۇ تىللانى ئەكىلىپ ساتقان ھېلىقى كاززاپنىڭ ئېيتقانلىرىنىڭ ھەممىسى يالغان ! چۆلدە كىم چۆچەككە ئالتۇن سېلىپ ، توغراقنىڭ ئاستىدا ياتقان ئادەمنىڭ يېنىغا قويۇپ قويغۇدەك ؟ ئەگەر شۇنداق ئىش راستىنلا بولىدىغان بولسا ، مانا ماۋۇ ئۆمەرباي بازاردىكى دۇكان ئاچماي ، كېچە كۈندۈز توغراقلىقىمۇ توغراقلىق يۈگۈرۈپ يۈرۈپ ، چۆچەكلەر ئىچىدىكى ئالتۇنلارنى تېرىۋالمايدۇ ؟

- چۆل دىگەن بىر تىللىمات ئالەم ، - دەپ غودوڭشىدى نۇردۇن ھاجى .

- گېپىڭ ھەق! - دېدى باراتباي ، - شۇ قۇملۇقلار ئاستىدا كۆمۈلۈپ ياتقان ئاجايىپ خەزىنىلەر بولۇشى مۇمكىن . ساڭا بۇ تىللانى ئەكىلىپ ساتقان ساياق قەدىمىي پادىشاھلىقلارنىڭ ياكى ئوغرى قاراقچىلارنىڭ كۆمۈپ قويغان شۇنداق بىر خەزىنىسىگە يولۇقۇپ قالدۇمۇ ، قانداق ؟ ... كىم بىلىدۇ ، ئۇنىڭ ئۆزى بىرەر قاراقچىلارنىڭ شىركى بولۇپ ، بۇلاپ كەلگەن ئالتۇنلىرىنى بىر بىرلەپ بازاردىكى مەخپىي سېتىپ يۈرەمدۇ تېخى ! ... سەن ئۇنىڭ تەقى تۇرقىنى قانداقراق دېۋىدىڭ ؟

- ئۈستىگە ئۆڭۈپ كەتكەن چاپان كىيگەن ، ئادەتتىكى بىر ئوتۇنچى ياكى مەدىكارلارغا ئوخشاپ كېتىدىغان ، بۇغداي ئۆڭ يىگىت .

- ئۇنىڭ ئېشىكى ياكى مىنىپ كەلگەن ئېتى بارمىدى ؟

- شۇنداق ، بىر ئېشەك ... سۇر ئېشەكمىكىن ئەيتاۋۇر ، مەن ئۇ ئېشەكنىڭ تۇمشۇقىنىلا كۆرگەندەك قىلدىم .

- خوش ، بۇ تىللا ھەققىدە ھېچكىمگە ئوشۇقچە شاۋ شۇۋ قىلماڭلار ! - دېدى باراتباي ئاخىرىدا ، - سەن ئۇستا دۇكىنىڭغا بېرىپ ھېلىقى ساياق يەنە كېلىپ قالغۇدەك بولسا ، ئاستىلا بىزگە خەۋەر قىلىۋەتكىن . مەن ئەتىراپقا ئادەم چىقىرىپ ئۇنى ئىزدىتىمەن .

مەپلىك ھارۋا يەنە توپا چاڭلارنى توزۇتۇپ زەرگەر ئۇستىنى ئۆيىگە ئېلىپ ماڭدى . باراتبايغا ھېلىقى تىللانى نەچچە ھەسسە پايدىسىغا ساتىمەن ، دەپ ئويلىغان ئۆمەرباي ئۇنى بىكارغىلا تۇتقۇزۇپ قويۇپ ، سالىپىپ ئېتىنى مىنىپ قايتتى .

ئوتتۇز ئىككىنچى باب

ئېيتىلمىغان گەپ

زەرگەر ئۇستام ئۆيىگە بېرىپلا ئاغرىپ قالدى . «ماڭا شۇ تىللانى ئەكىلىپ ساتقان ھېلىقى بىچارىنىڭ بېشىغا ئەمدى نىمە كۈنلەر كېلەر؟» دەپ تىللا ساتقان يىگىتنىڭ غېمىنى يەيتى ئۇ ، - ئازماس خۇدا ، كىم بىلىدۇ ، راستىنلا بىرەر خەزىنىگە ئوغۇرلۇققا تىگىپ ، ماڭا بولسا ھېلىقىدەك ئادەم ئالدايدىغان گەپلەرنى توقۇپ بەرگەندۇر . باراتباي دىگەن كاززاپ ئۇنى تۇتۇۋالدىغان بولسا بارلىق مال دۇنياسىنى تارتىۋېلىپ ، ئۆزىنى <ئوغرى> دەپ زىندانغا تۇتۇپ بېرىشى تۇرغانلا گەپ . ئۇ چاغدا مەن نېمە بولىمەن ؟ بەلكىم ماڭىمۇ ئۇلار : ئوغرىنىڭ مېلىنى

سېتىپ پۇل قىلىپ سىڭدۈرۈپ بەرگەن گۇناھنى ئارتىپ ، مال مۈلۈكۈمنى مۇسادىرە قىلىپ ، ئۆزۈمنى ئېشەككە تەتۈر مىنگۈزۈپ سازايى قىلىش... خۇدا ، قېرىغاندا شۇنداق شەرمەندىچىلىكلەرگە قېلىشىمدىن ئۆزۈڭ ساقلىغايىسەن . مېنىڭ گۇناھسىز ئىكەنلىكىم ئۆزۈڭگە ئايان ... نېمىشقا مەن شۇ لەنىتى تىللانى ئېرتىپلا باشقا بىر نەرسە ياسىۋەتمىدىم ؟ ئۇنىڭدىن ئاجايىپ سرغىلار ، ئېسىل ئۇزۇكلەر پۈتكەن بولاتتى . مېنى قايسى شەيتان ئازدۇردى - ھە ! نېمىشقا مەن ئۇ تىللانى باشقا ئادەم تېپىلمىغاندەك ئۆمەربايغا ساتقاندىمۇ ؟ باراتبايغۇ بەگنىڭ شەھەرگە قويغان جاسۇسى ، ئۆمەرباي كىم ؟ نېمە دەپ ئۇ شۇ بىر تال تىللانى باراتباينىڭ ئالدىغا كۆتۈرۈپ باردۇ ؟».....

ئۆمەربايمۇ ئۆيىگە ناھايىتى ئازابلانغان ھالدا قايتتى . كۆپ پايدا ئالمىمەن دەپ ئاپىرىپ ، باراتبايغا بىكارغىلا تۇتقۇزۇپ قويغان ھېلىقى تىللانى ئويلىسا ئىچى ئېچىشاتتى . ئۇ زەرگەرگە ساپ كۈمۈش تەڭگىلەرنى ساناپ بەرگەندى - دە ! ئۇ ئۆيىگە كېلىپلا يۈرىكىنى تۇتۇپ ، ۋاي ۋايلاپ ئۆزىنى كۆرپىگە تاشلىدى . ئەتراپىدا پايپىتەك بولۇۋاتقان كىچىك خوتۇننى قوپاللىق بىلەن قوغلاپ چىقىرىپ خىيالغا پاتتى .

« نۇردۇن ھاجى دىگەن قېرىنىڭ شۇ تىللانى كىمدىن سېتىۋالغانلىقىنى ماڭا ئوبدانراق چۈشەندۈرمىگەننى قاراڭلار ! - دەپ ھەسرەتلىنەتتى ئۇ ، - ئۇنداق تۈگىمەس خەزىنىگە ئۇچىراپ قالغان يالاڭتۇشنى ئۆزۈملا ئىزدەپ تاپمايتىمۇ ! ... مەن ئۇنى تۇتۇشقا ئادەم چىقىرىپ ئۈرۈكۈتۈۋەتمەيتتىم ، تىللانى ئۇ قاراچىلاردىن ئالامدۇ ياكى قانداقتۇر بىر ئىت يالىقىغا ئوخشايدىغان پاسكىنا چۆچەكلەرنىڭ ئىچىدىن تېرىۋالامدۇ ياكى بولمىسا پادىشاھلار يۇشۇرۇپ قويغان سىرلىق خەزىنىلەردىن ئوغۇرلاپ چىقامدۇ ، ئۇنىڭ بىلەن نىمە كارىم . مەن پەقەت ئۇنىڭ

بىلەن شېرىك بولسام ، شۇ تۇگىمەس خەزىنىلەرنىڭ ئورنىنى بىلىۋالساملا بولاتتى .
ۋاي ئىست ، مانا ئەمدى بارا تباينىڭ ئادەملىرى ئۇنى تۇتۇپ كېلىپ قىينايدۇ .
ھېلىقى يالاڭتۇش ئالتۇن يۇشۇرۇنغان خەزىنىنى دەپ بەرمەي قۇتۇلالمىدۇ . بارا تباي
تېخىمۇ بېيىپ كېتىدۇ . ئۇنىڭ چىرايلىق باغلىرى بىلەن خوتۇنلىرىنىڭ سانى يەنە
ئاشىدۇ...»

ئويلىغانسىرى ئۆمەرباينىڭ يۈرىكى سانجىپ ئاغرىشقا باشلىدى . شۇ كېچە ئۇ
تاۋار يوتقانلار ئۈستىدە ئۇياق بۇياققا ئۆرۈلۈپ تۇرۇۋاتقان ئۇخلىيالمىدى . تۇن
ئاسمىدا يۇلتۇزلار كۆڭۈللۈك چاراقلىشاتتى . كەچ قالغان كارۋان قوڭغىراقلىرىنىڭ
ئاۋازى سۇغا چۈشكەن تاشتىن پەيدا بولغان دولقۇندەك تۇن بوشلۇقىغا تەكشى
قىلىپ ئۆچەتتى . قەيەردىن بىر يولۇچى يىراقتىكى يايىرىنى ، يارىنىڭ گۈزەل
رۇخسارىنى كۆپلەپ ناخشا توۋلايتتى . كېچىلىك مەنزىرە شۇنچىلىك گۈزەل ئىدى .
تەبىئەت ئۆز تىنىقى بىلەن ھەممىنى پەپىلەپ ئۇيقۇغا ئۈندەيتتى . لېكىن ئۆمەرباي
ئالتۇن ۋە سۆھبەتچىسىدە ئۇخلىيالماي ئازابلىناتتى ... تاڭ يورۇشى بىلەنلا ئۇ ئالدىراپ
كىيىندى - دە ، زەرگەرنىڭ ئۆيىگە قاراپ ماڭدى .

لوڧۇلداپ ئاغرىۋاتقان بېشىنى چېكىلىۋالغان نۇردۇن ھاجى ئەمدىلا بامىدات
نامىزىنى تاماملاپ ، ناشتا قىلىماقچى بولۇپ داستىخانغا كەلگەنىدى . بوسۇغىدا
ئۆمەرباي پەيدا بولدى . بىر كېچىدىلا باينىڭ ئالمىدەك رەڭ بېرىپ تۇرىدىغان
مەڭزىلىرى سولاشقان ، ئۇيقۇسىزلىقتىن كۆزلىرى قىزىرىپ ، كۆزىنىڭ جىيەكلىرى
خالىلىشىپ كەتكەنىدى .

- خوش ، قاق سەھەردىلا نېمىدەپ كەلدىلا ، باي !- دەپ چېچىلدى زەرگەر ئۇستا ،
- بارا تبايغا جاسۇسلۇق قىلمىسىمۇ ، ھەممە نېمىلىرى يېتىپ ئاشىدۇغۇ؟...

ئېيتسىلا ، شۇ خىزمەتلىرى ئۈچۈن بارا تباي سىلىگە قانچە پۇل تۆلىدى ؟

- نەدىكى گەپنى قىلىۋاتىدىلا ، ھاجىم ؟ - دەپ ياقىسىنى تۇتتى ئۆمەرباي ، -
خۇداغا شۈكرى ، بىساتىمدىكى مال مۈلكۈم جاھاندارچىلىقىمغا يىتىدۇ . مەن تېخى
باشقىلارنى سېتىپ جان باقىدىغان كۈنگە قالغىنىم يوق .

- ھەي تاغھى ، مال دۇنياغا ھېرىس ئادەملەرنىڭ ۋىجدانىنىڭ خىرەلىشىپ
كەتكىنىنى كۆپ كۆرگەنمەن .

- بۇ نىمە دېگەنلىرى ؟

- بولمىسا سىلى شۇ بىر تال تىللانى كۆتۈرۈپ بارا تىباينىڭ بۇسۇغىسىدا نېمىگە
ئۆمىلەپ يۈرۈنلا ؟

- مېنىڭ سەرراپ ئىكەنلىكىمنى ئۇنتۇپ قالمىسىلا ، - دېدى ئۆمەرباي زەرگەرنىڭ
ئالدىدا باداشقانىنى قۇرۇپ ئولتۇرۇپ ، - مەن ھەرقانداق ئالتۇن كۈمۈشنى ئالىمەن -
دە ، يەنە بىرىگە ساتىمەن ، خۇددى سىلىمۇ ھېلىقى تىللانى ئەكىلىپ ماڭا
پايدىسىغا ساتقانغا ئوخشاش!

- ھەممە سەرراپ ئالتۇن كۈمۈشنى بازاردا ياكى دۇكىنىدا ئولتۇرۇپ ساتسا ، سىلى
ئۆيۈمۇ ئۆي كۆتۈرۈپ ساتىدىكەنلا - دە ؟

- سىلى ئۇنىڭ ئاجايىپ تىللا ئىكەنلىكىنى ئۇنتۇپ قالمىسىلا .

- ئاجايىپ تىللا تاپسىلا بارا تىبايغا سوۋغا قىلىدىكەنلىدە ؟!

- مەن ئۇ كازاپقا تىللا سوۋغا قىلىمەنمۇ ، ساتقىلى ئاپارغان ، - دەپ سۆزىنى داۋام
قىلدى ئۆمەرباي ، - سىلى ئۇنىڭ شۇنداق قەدىمىي زامانلارنىڭ تىلللىرىنى
سېتىۋېلىپ ساقلاپ يۈرىدىغانلىقىدىن خەۋەرسىز بولسىلا كېرەك بەلكىم ... ئۆزلىرى
كۆردىلا ، مەندىن ئۇ ھېلىقى تىللانى بىكارغىلا تارتىۋالدى . ماڭا ئۇۋال بولۇپ كەتتى
. يەنە ئۇ سىلىنى چاقىرىپ كېلىپ ، بۇ تىللانىڭ نەدىن كەلگەنلىكى توغرىسىدىكى
مەخپىيەتلىكلەرنىمۇ بىلىۋالدى . ئەمدى ئۇ تىللانى سىلىگە ئەكىلىپ ساتقان

ھېلىقى يىگىتنى تۇتمۇالسا ، خەزىنىنىڭ ئورنىنى بىلىۋالدىمۇ - دە ، ئادەملىرى بىلەن بېرىپ ، بايلىقنىڭ ھەممىسىنى ئۆزىنىڭ قىلىۋالدىمۇ . بۇنىڭغا ئىچىلىرى ئېچىشمامدۇ ؟ نېمىشقا ئۇ تىللانى ساتقان يىگىت توغرىسىدىكى گەپلەرنى باراتبايغا ئېيتىپ سالدىلا ؟ شۇ گەپلەرنى ماڭا نېمىشقا بۇرۇنراق ئېيتىدىلا ؟

- سىلى مەندىن بۇ توغۇرلۇق سورىمىدىلا - دە ! - دەپ غودۇردى ئۇستا .

- توغرا ، - دېدى ئۆمەرباي ، - مەن بۇ توغۇرلۇق ئوشۇقچە گەپ سورىمدىم . بۇنىڭدىن مېنىڭ قانچىلىك توغرا نىيەتلىك ئادەم ئىكەنلىكىمنى پەملىسىلە بولىدۇ . ھازىر بولسىمۇ سىلى ماڭا ئۇ گەپلەرنى تۇلۇقى بىلەن ئېيتىپ بەرسىلە . ئۇ تىللانى ئالدى بىلەن ئىككىمىز تاپقان ، تاغارلاپ ئالتۇن تۇرغان خەزىنىلەرمۇ چوقۇم بىزنىڭ بولۇشى كېرەك . بىلىدىلىمۇ ، ھۆرمەتلىك ھاجىم شۇڭا ، سىلى ماڭا راست گەپنى قىلسىلا ، زادى ئۇ تىللا نەدىن كەلگەن . ؟

- مەن ھەممە گەپنى باراتباينىڭ ئالدىدا ئېيتتىمغۇ ؟ يەتمىگەندەك ، سىلى

نىمانداق قاق سەھەردە كېلىپ مېنى سۇئال سوراققا ئېلىۋېرىدىلا ؟

- سىلى مېنىڭ مەقسىدىمنى نىمانداق چۈشەنمەيدىغاندىلا ؟ بىز ئۇ خەزىنىلەرنى باراتبايدىن بۇرۇنراق تېپىۋېلىشىمىز كېرەك . قارىسىلا ، سىلنىڭ بۇ ھويلا ئاراملىرى نېمە دىگەن تار ، نېمە دىگەن كۆرۈمىسىز ، بىز ئالتۇنلارنى تاپقاندا مەن ھازىرقى باغلىق قورو جايىمنى سىلىگە بېرىۋېتىمەن . ئۆزۈم تېخىمۇ ئازادە ، ياخشىراقنى ئالىمەن . كۆردىلىمۇ ، ھېلىقى باراتباي دېگەن قىمارۋاز ئوغرى نېمە دىگەن راھەتتە ياشىغان - ھە ؟ تېخى شۇنىڭغىمۇ شۈكۈرى قىلماي ، خەزىنىلەر بار جايغا بىزدىن بۇرۇنراق بېرىپ ھەممىنى ئۆزىنىڭ قىلىۋالماقچى ... سىلىگە يەنە دۇكانلىرىمغا كېلىپ كېتىپ يۈرگەن قىز چوكانلارنىڭ ئەڭ چىرايلىقلىرىدىن ئېلىپ بېرىمەن .

- ماڭا چىرايلىق خوتۇنلارنىڭ كېرىكى يوق ، ئۆمەرباي ! - دەپ تېرىكتى ئۇستا ، -

مەن قېرىدىم ، كۈچتىن قالدىم . ھازىر شۇ قېرى مومىيىمۇ ئوشۇقلۇق قىلىۋاتىدۇ .

- مانا سىلى مۇقەددەس جايلارنى تاۋاپ قىلغان ھۆرمەتلىك ھاجىم سىلى .
ئاچچىقلىرى كەلمىسۇن ، قوزا ئۆلەمدۇ قويىمۇ ، بۇ ياراتقان ئىگەمنىڭ ئىرادىسىدىكى
ئىش . مەن بۇنى مۇبادا شۇنداق بولسا دېگەن ئويىدا دەۋاتىمەن . ياخشى كۈننىڭ
يامىنى بولۇپ كۆزلىرى يۇمۇلغىدەك بولسا ، نەزىر چىراقلىرىنى كاتتا ئۆتكۈزۈپ ،
قەبرىلىرى ئۈستىدە چوقۇم ئېگىز گۈمبەزلەرنى ياساش لازىم بولىدۇ . بۇنىڭغىمۇ پۇل
كېرەك - دە! ...ئوبدانراق ئويلىنىپ باقسىلا ، يەنە ئۇنتۇپ قالغان ، قېپقالغان گەپلەر
باردۇر ؟

ئۆمەرباي يوغان گەۋدىسىنى ئالدىغا ئېڭىشتۈرۈپ ئۈستىنىڭ ئاغزىغا تىكىلدى .

- قېپقالغان گەپلەر دېدىلىما ؟ - دەپ ئېسىگە ئالدى ئۈستى . كاتتا نەزىر چىراغ ،
ئېگىز گۈمبەزلەر توغرىسىدىكى گەپلەر ئۇنى خېلىلا ئېرىتكەندى .
- ھە ، ھېلىقى تىللانى سىلىگە ئەكىلىپ ساتقان يىگىت ئېيتقان گەپلەردىن
ئۇنتۇلۇپ قالغانلىرى بارمۇ ؟ دېمەكچىمەن . سىلى ياشانغان ئادەم ، بىرەر مۇھىم
گەپ سۆز ئەسلىرىدىن كۆتۈرلۈپ قالغان بولۇشىمۇ مۇمكىن .

- راستىمنى ئېيتسام ، مەن بۇ تىللانىڭ بىزگە بۇنچىلىك ئاۋارىچىلىك تېپىپ
بېرىدىغانلىقىنى زادىلا ئويلىمىغان ئىكەنمەن .

- راست ، سىلى بۇنى ئويلىمىدىلا ، مەنچۇ....

- توختىسىلا ، توختىسىلا ، ئۆمەرباي !- دەپ ھاياجانلاندى ھاجىم ، - شۇ چاغدا
ھېلىقى يىگىت ئۆزىنىڭ ئىسمىنى چۆل بالىسىمۇ ، ياق ، چۆل ئوغلى دېدىمۇ ،
ئەيتاۋۇر شۇنداق غەلىتە بىر نېمە دىگەندەك قىلىۋېدى . ئۆزى تۈزۈك يىگىتتەك
كۆرۈندى . ھۆرمەت ئۈچۈن مەن ئۇنى دۇكاننىڭ ئالدىغىچە ئۇزىتىپ چىقتىم .
دۇكاننىڭ ئالدىدا ئۇنىڭ ئېشىكى تۇرۇپتۇ . ئېشەكنىڭ رەڭگىمۇ ئېسىمدە قالماپتۇ .

ئىشقىلىپ ئاددىيلا بىر ئېشەك . ئۇ ئېشىكىنى مىنىپ ، ماڭغىلى تەرەددۇت قىلغاندا :
ئوغلۇم ، شۇنداق تىللاردىن بولسا يەنە ئۇدۇللا مېنىڭ ئالدىمغا ئەكەل . ياخشى
باھادا ھەق بېرىپ رازى قىلىمەن ، دېدىم . ئۇ : «مۇشۇ تىللانى تېپىۋالغان يەردىكى
توغراقلىققا پىچىقىم بىلەن بىر دۈڭلەك سىزىپ بەلگە قىلىپ قويغانىدىم . يەنە تىللا
ئۇچىرتىپ قالسام ، ساڭىلا ئەكىلىپ ساتىمەن ، چوڭ دادا» دېگەنىدى . بۇ گەپلەرنى
مەن تۈنۈگۈن باراتبايغا ئېيتتىمۇ ؟ ئېسىمدە يوق .

- ئاغزىلىرىغا ناۋات !- دەپ ئورنىدىن تۇرۇپ كەتتى ئۆمەرباي ، - بۇ گەپلەرنى
سىلى باراتباينىڭ ئالدىدا ئېيتىمىغان تىللا ، ئەمدى يەنە مەڭگۈ ئەسلىرىدىن
چىقىرىۋەتسىلە ، بۇ سىرنى باشقا ھېچكىمگە ئېيتقۇچى بولمىسىلا . غولىغا چەمبەر
سىزغان توغراقنى ئۆزۈم ئىزدەپ كۆرەي . خۇدا بەختىمىزنى بېرىپ خەزىنىلەرنى
تېپىپ قالساملا سىلىنىمۇ ئوبدان رازى قىلىمەن !

شۇنداق دېگىنىچە ئۆمەرباي زەرگەرنىڭ ئۆيىدىن ئوقتەك ئۇچۇپ چىقىپ كەتتى .
شۇ كۈندى باشلاپ ئۇنىڭ سەرراپ بازىرىدىكى دۇكىنى ئېچىلمىدى .

ئۆمەرباينىڭ دۇكىنىنىمۇ ئاچماي ، نەگىدۇر غايىپ بولغىنىنى ئاڭلاپ باراتباي
ھەھىران بولدى . « ھەممە سىرنىڭ ئاچقۇچى مۇشۇ بىر تال تىللادا » دەپ ئويلايتتى
باراتباي قولىدىكى تىللانى ئۇياق بۇ يېقىغا ئۆرۈپ قاراپ . قارىغانسىرى ئۇنىڭدىكى
سىزىقلار ، يالاڭچ ئايالنىڭ سۇرئىتى ئۇنى غەلتە ئويلارغا سالاتتى . باراتباي
:«ئەجەپ ھە ! ئۆمەرباي نەگە يوقىلىپ كېتىدۇ ، خەزىنىلەرنى ئۇ ئۆزى يالغۇز ئىزدەپ
چىقىپ كەتتىمۇ ياكى نۇردۇن ھاجىم ئۇنىڭغا ماڭا ئېيتىمىغان بىرەر ئۇچۇرلارنى
ئېيتىپ قويدىمۇ ؟ ...يەنىلا يىپ ئۇچى ئاشۇ قېرى زەرگەردە » دىگەن خۇلاسىگە
كەلدى - دە ، ھارۋىسىنى قېتىشقا بۇيرىدى .

باراتنىڭ پەيتۇنى ئەگىرى بۇگىرى ، توپىلىق كوچىلارنى چاڭغا كۆمۈپ ، پاكارتاملار

بىلەن قورشالغان بىر ھويلا ئالدىغا كېلىپ توختىدى .

- كەلدۇق! - دېدى خىزمەتكار .

باراتباي كىرگەندە زەرگەر ئۇستا ئورۇن تۇتۇپ ياتاتتى . ھېلىقى تىللا - قانداقتۇر

خەزىنىلەر ھەققىدىكى خىياللار ئۇنىمۇ ھالىدىن كەتكۈزگەنىدى .

- ئۆمەرباينىڭ نەگە كەتكەنلىكىنى بىلەمسەن ، زەرگەر ئۇستا؟ - دەپ سورىدى

باراتباي زەرگەرنىڭ بېشىغا كېلىپ ئولتۇرۇپ .

- مەن نەدىن بىلەي ، - دەپ تېرىكتى ھاجىم ، - ئۇ كىشى بىر يەرگە ماڭسا

مەندىن سورايدىغانغا مەن ئۇنىڭ خوجايىنىمىدىم ياكى مەن كىمنىڭ نەگە بېرىپ

نەدە تۇرۇۋاتىدىغانلىقىنى سۈرۈشتۈرۈپ يۈرىدىغان بۇ شەھەرنىڭ بىگىمىدىم! >

ئەسلىدە ئۇ « بۇ شەھەرنىڭ جاسۇسىمىدىم » دەپ باراتبايغا بىر تەككۈزمە كېچىدى ،

جۈرئەت قىلالىمىدى >.

- خاپا بولما ، ھاجىم ، - دېدى باراتباي ، - ھېچبولمىغاندا ئۆمەرباي قېشىڭغا

كېلىپ ، تىللا ھەققىدە يەنە بىر نېمىلەرنى سوراپ سېنى خېلى ئاۋارە قىلغاندۇر ؟

- ياق .

- سەن مۇنۇ تىللانىڭ ئۈستىدىكى بەلگىلەرگە يەنە بىر نۆۋەت قاراپ باق .

- شۇ تىللانى كۆرەرگە كۆزۈم يوق! - دەپ قوپاللىق بىلەن رەت قىلدى ئۇستا .

- مېنىڭ دېگىنىم مۇنۇ قىپپىلاشچ ئايال ، سەن ئۇنى كۆرۈۋاتامسەن ؟ ئېھتىمان ،

ھەممە سىر شۇنىڭدا بولسا كېرەك .

- مەن قىپپىلاشچ ئاياللارنى كۆرۈشكە ئانچە خۇشتار ئەمەسمەن .

بۇ باراتبايىنىڭ خوتۇنباغلىقىغا دارتمىلاپ ئېيتىلغان گەپ بولدى . باراتباي سەل

ئوڭايىسىزلىنىپ قالدى .

- سەن كۆپ يەرلەرنى ئارلىغان ، كۆپنى كۆرگەن ھۆرمەتلىك ھاجىم ، بۇ شەھەردە

ھەممىدىن تارىخى ئۇزۇن ئۇستا زەرگەر سەن ، - دېدى باراتباي خوشامەت قىلىپ ، -
مېنىڭ دىمەكچى بولغىنىم ، بۇ يەرگە قىپپالاڭچا خوتۇننىڭ سۈرئىتى بېسىلغانغا
قارىغاندا ، بۇ مۇسۇلمانلار پادىشاھى قۇيغان تىللا ئەمەسمىكىن دەيمەن ؟
- بەلكىم شۇنداقتۇر .

- شۇنداقلىقى شۇنداق ، ئەمىسە بۇ تىللا بۇ يەرگە قانداق يوللار بىلەن كېلىپ
قالدى ؟

زەرگەر ئۇستا بۇ تىللا توغرىسىدا ئەتەي باشقىچە بىر ھېكايە توقۇپ باراتبايدىن
قۇتۇلماقچى بولدى - دە :

- مەن قارىمىساممۇ بىلەن ، يالاڭچا خوتۇننىڭ سۈرئىتى بار مۇنداق تىللا سىرلىق
ئارالدىكى خوتۇنلار مەملىكىتىدىنلا چىقىدۇ . - دېدى .

- خوتۇنلار مەملىكىتى دېدىڭمۇ ؟ - ھەيران بولدى باراتباي ، - ئۇ قانداق
مەملىكەت ؟ ئورنى قەيەردە ؟

- ئۇ ماڭمۇ ، سىلگىمۇ نامەلۇم بىر ئارالدا . شۇ سىرلىق ئاراننىڭ پادىشاھىلا
مۇنداق تىللانى تارقىتىلايدۇ . ئۇ مەملىكەتتە خوتۇنلاردىن باشقا ئادەم بولمايدۇ .
ياش چاغلىرىمدا بۇ گەپلەرنى ئالتۇن سودىگەرلىرىدىن ئىشتىكەنەن ، كېيىن ،
مۇقەددەس مەككىگە بارغاندا ، يىراق ئەللەردىن كەلگەن ھاجىلارنىڭ ئاغزىدىنمۇ
ئاڭلىغانىدىم .

- ئۇلار ئۇ غەلتە مەملىكەت توغرىسىدا ساڭا يەنە نېمىلەرنى دېگەن ؟
- سودىگەرلەرنىڭ ئېيتىشىچە ، خوتۇنلار مەملىكىتىنىڭ پادىشاھىغا قاراشلىق بىر
تۈپ ئاجايىپ دەرەخ بارمىش . ئۇنىڭ يۇپۇرماقلىرى پۈتۈنلەي مانا شۇنداق تىللادىن
بولدىكەن . كېرەك بولغاندا شاھنىڭ خىزمەتچىلىرى ھېلىقى دەرەخنى ئىرغىتىپ ،
خۇددى بىز ئۆرۈكلەر پىشقاندا ئىرغىتىپ ، يەرگە چۈشكەن ساپسىرىق ئۆرۈكلەرنى

تېرىۋالغاندەكلا ئالتۇنلارنى تېرىۋالدىكەن . ئاندىن ئايال پادىشاھ ئۇنىڭغا مانا مۇشۇنداق چۈشەنكىسىز قاپارتما بەلگىلەرنى بېسىپ ، پۇل قىلىپ تارقىتىپ بېرىدىكەن .

- خۇدايا توۋا ! - دەۋەتتى باراتباي . خوتۇنلار مەملىكىتى توغرىسىدىكى سۆزلەر باراتباينىڭ ھەۋىسىنى تېخىمۇ قوزغاپ ، ئۇنى شېرىن خىياللارغا سېلىپ قويدى . پۈتۈن خەلقى خوتۇنلاردىنلا بولغان مۇنداق مەملىكەتتە ئېھتىمال ئاجايىپ نازىنلار تولۇپ تېشىپ ، ئەرگە تەشنا بولۇپ زېرىكىپ تۇرۇشىدىغاندۇر . ؟ دەپ ئويلىدى ئۇ ، - ئەگەر سەن ئېيتقان ئۇ ئارالدا ئەلەر بولمىسا ، ئۇلار قانداق كۆپىيىدۇ ؟ - دەپ ئۆز گۇمانىنى ئېيتتى باراتباي ، - بەلكىم ئۇلارغا ئوخشاش ماڭا ئوخشاش كېلىشكەن ، ئېگىز ، شاپ بۇرۇتلار لازىم بولۇپ تۇرىدىغاندۇر ؟

- ئۇلارغا سىلىگە ئوخشاش ئايغىرلارنىڭ كېرىكى يوق ، - دېدى زەرگەر .

- نىمىشقا ؟

- ئۇ يەردە خاسىيەتلىك بىر بۇلاق بارمىش . خوتۇنلار شۇ بۇلاق سۈيىدە يۇيۇنسىلا ھامىلدار بولۇپ قالىدىكەن . تۇغۇلغان بوۋاقلارنىڭ ھەممىسى قىز بولىدىكەن . ئۇ يەردىكى خوتۇنلار ئەر دىگەننىڭ نېمىلىكىنى ، ئۇنىڭ نېمىگە لازىم بولىدىغانلىقىنىمۇ بىلمەيدىكەن . كىمكى تاسادىبەن ئوغۇل تۇغۇپ قويسا ، غەلىتە بىر نېمىنى تۇغۇپ قويغان سانىلىپ ئارالدىن قوغلىنىدىكەن .

- مۆجىزىلىك ئالەم ! - دەپ ياقىسىنى تۇتتى باراتباي ۋە ئۇ خوتۇنلار مەملىكىتىگە بىر ئامال قىلىپ يوشۇرۇنچە بېرىپ بېقىش خىيالىدىن دەرھاللا ۋاز كەچتى . چۈنكى ئۇ ئۆزىمۇ شۇ كۈنلەردە خوتۇنلىرىغا ئۈلگۈرەلمەي ۋە خوتۇنلىرى ئارىسىدىكى ماجىرالارنى كېلىشتۈرەلمەي خېلى جاپالارنى تارتىۋاتاتتى . كوچا كوچىلىرى خوتۇنلار بىلەن تولغان مەملىكەتكە بېرىش دىگەنلىك ، ئۆزىنى ئۆلۈمگە تۇتۇپ

بېرىش دىگەن گەپتە ! ... ئەمما ، ئۇ مەملىكەتنىڭ ھېلىقى ئالتۇن تۆكۈلۈپ تۇرىدىغان دەرىخى بولىدىغان دەرىخ ئىكەن....

– ئەگەر سەن ئېيتقان دەك ، خوتۇنلار مەملىكىتى دىگەن نېمە راستىنلا بار بولسا ، – دەپ سۆزىنى داۋام قىلدى باراتباي ، – دۇنيادىكى شۇنچە قۇدرەتلىك پادىشاھلىقلار نېمىشقا ئۇنىڭغا ھۇجۇم قىلىپ ، ئۇلارنىڭ ھېلىقى ئالتۇن تۆكۈلۈپ تۇرىدىغان دەرىخلىرىنى تارتىۋالمايدۇ ؟

زەرگەر باراتباينىڭ بالىلارچە سۇئالىغا كۈلۈپ قويدى .

– بۇ سىزلىق ئارالغا يېتىپ بارماق ئۈچۈن نۇرغۇن بەدەل تۆلىمەككە توغرا كېلىدۇ ، – دەپ چۈشەندۈردى زەرگەر ، – مۇبادا ، بىرەر كۈچلۈك پادىشاھلىق خوتۇنلار مەملىكىتىگە بېسىپ كىرىپ ، ئۇلار بىلەن جەڭ قىلىپ يېڭىلىپ قالسا قاتتىق شەرمەندە بولىدۇ ، يېڭىۋالسا ھېچ بىر شەرەپ قازىنالمىدۇ . خۇددى سىلى بىلەن مېنىڭ خوتۇنلىرىمىزنى ئۇرۇپ دۇمبالغىنىمىز بىزگە ھېچ قانداق شەرەپ كەلتۈرمىگەندەكلا بىر ئىش .

– ئۇنداقتا ، سەن دېگەن ھېلىقى سىزلىق ئارالغا ھېچكىم بارالمىدىغان بولسا ، سەن خوتۇنلار مەملىكىتىنىڭ دەپ ھۆكۈم قىلغان بۇ بىر دانە تىللا قانداق بولۇپ بۇ يەرگە كېلىپ قالدى ؟

– دۇنيادا – دېدى نۇردۇن ھاجىم ، – سودىگەر دىگەن خەقلەرنىڭمۇ بارلىقىنى ئۇنتۇپ قالمىسىلا . بۇ خەقنى خۇدا ياراتقان شەيتانلاردىن قالسىلا ئىككىنچى ئورۇندا تۇرىدىغان شەيتان دېسىمۇ بولىدۇ ياكى ئۇلار ئادەم بىلەن شەيتاننىڭ ئارالاشمىسىدىن تۆرەلگەن بىرنېمىلەر بولۇشىمۇ مۇمكىن . دۇنيادا ئۇلارنىڭ ئايىغى تەگمەيدىغان يەر بولمايدۇ . ھېلىقى ئارالغىمۇ ئەنە شۇلار يېتىپ بارالايدۇ . ئاڭلىشىمچە ، سودىگەرلەر يەلكەنلىك كېمىلەرگە تاۋار دۇردۇن ، ئۇنچە مەرۋايىت

دېگەندەك خوتۇنلارغا لازىملىق مال پۇچەكلەرنى قاچىلاپ ، ئۇزۇن يوللارنى بېسىپ ،
ھېقى ئارالغا يېتىپ بارىدىكەن ، ئاراننىڭ سۇغا يېقىن يېرىدە بىر ئوچۇقچىلىق
مەيدان بار ئىكەن . سودىگەرلەر ماللىرىنى ئەنە شۇ ئوچۇقچىلىققا قويۇپ ، كېمىلەرگە
چىقىپ بىر كۈن كۈتىدىكەن . ئەتىسى بارسا ئاپارغان ماللىرىنىڭ غايىپ
بولغانلىقىنى ، ئۇنىڭ ئورنىغا پارقىراپ تۇرغان ئالتۇنلارنى قويۇپ قويغانلىقىنى
كۆرىدىكەن . ئۇ يەردە ئەلەرمۇ ئاياللارنى كۆرەلمەيدىكەن . ئاياللارمۇ ئەلەرگە
كۆرۈنمەيدىكەن . مۇنداق ساتقۇچى بىلەن ئالغۇچى بىر بىرىگە كۆرۈنمەي قىلىدىغان
سودىنى سودىگەرلەر « جىن سودىسى » دەيدىكەن، ئەمدى ، ماۋۇ تىللاننىڭ بۇ
يەرگە قانداق كېلىپ قالغانلىقىنى سورىسالا ، ئۇنى بۇيەرگە ئۆزلىرى كۆتۈرۈپ
كەلدىلە.

- ئۇنتۇپ قالدىڭمۇ ، ئۇستا ؟ بۇ تىللانى سەن ئۆمەربايغا ساتقان ، ئۆمەرباي
مېنىڭ ئالدىمغا ئېلىپ بارغان .

- ھە ، بۇ گەپنى سىلگە نەچچە رەت ئېيتتىم ، ماڭا بولسا بۇ تىللانى بىرچۆل
كىشى ئەكىلىپ ساتقان .

- دېمەكچىمەنكى ، شۇ چۆل كىشى بۇ ئاجايىپ تىللانى قانداق قولغا چۈشۈرۈپ
قالدى ؟ سېنىڭ ئېيتقىنىڭچە بولغاندا ، ئۇ ھېچقاچان دېڭىزلارنى كېزىپ خوتۇنلار
مەملىكىتىگە بارغان سودىگەر ئەمەس - دە ! ؟

- يوقسۇ ، ئۇ ئۇنداق بىر سودىگەرلەرگىمۇ ئوخشىمايدۇ . ئېھتىمال ئۇ ئۆزى سودىگەر
بولمىغان بىلەن ، قاچاندۇر بىر چاغلاردا شۇ تەرەپكە بارغان بىرەر چوڭ
سودىگەرلەرنىڭ بىر نېمىسىنىڭ بىر نېمىسىدۇر ياكى ئۇ شۇنداق بىر سودىگەرلەر
كۆمۈپ قويغان خەزىنىنى ئۇچىرتىپ قالغاندۇر....

- ھەبەللى ! - دېدى باراتباي ، - ئەمدىلىكتە ئەقلىڭگە كەلدىڭ ، ئۇستا ، ئۇ

چوقۇم شۇنداق خەزىنىلەرنىڭ بىرىنى ئۇچىرىتىپ قالغان .

– ماڭا ئۇ خەزىنىلەر توغرىسىدا بىرنېمە دېمىگەندى .

– ئەلۋەتتە ئۇ ئېيتمايدۇ – دە !

– ماڭا ئۇ غولىغا دۈگىلەك بەلگە سېلىنغان بىر توغراقنىڭ يېنىدا ئۇخلاپ

قالغانلىقىنى ، ئويغىنىپ قارىسا ، يېنىدا بۇ بىرتال تىللانىڭ تۇرغانلىقىنى ئېيتقان ،

بۇ گەپلەرنى مەن سىلگە ئۆتكەندىمۇ دېدىم .

– نېمە دېدىڭ ؟! – دەپ سەكرەپ كەتتى باراتباي ، – ياق ، ئۇستا ، ئۆتكەندە سەن

غولىغا دۈگىلەك بەلگە سېلىنغان توغراق توغرىسىدا ماڭا ھېچنېمە دېمىگەندىڭ .

ئەمدى بۇ گەپلەرنىڭ تولۇقراق بولدى .

نۇردۇن ھاجىم ئاغىزىنى ئۆمەللەپ يەنە بىر نېمە دىگۈچە ، باراتباي ئالدىراپ

ئۆيدىن چىقتى – دە ، مەپسىگە قاراپ ماڭدى .

ئوتتۇز ئۈچىنچى باب

سىرلىق چۆچەك

ئۆمەرباينىڭ چۆل يولىدا ئېشەكلىك يۈرگىنىگە بىر نەچچە كۈن بولۇپ قالغانىدى .

ئۇنىڭ ئېشەكلىكىنىڭ ئۈستىدىكى خۇرجۇنىنىڭ كۆزىدە ئۇزۇق تۈلۈك ، بىر كۆزىدە

تۈلۈمدە سۇ بار ئىدى . ئېشەكلىكىنىڭ ئۈستىدە يەنە ئۆزىمۇ ئولتۇرۇۋالغاچقا ، ئۈستىدىكى

يۈكلىنىڭ ئېغىرلىقىدىن بىچارە ئېشەكلىكىنىڭ بېلى ئىگىلىپ ، قۇملۇقتا پېتىقلاپ ئارانلا

قەدەم ئالاتتى . قۇياشنىڭ ئوتلۇق تەپتى ، قىزىق قۇملۇقلاردىن ئۇرۇلىۋاتقان

ئىسسىق شامال باينى چىلىق چىلىق تەرگە چۆمۈلدۈرەتتى . يول ماڭماقنىڭ زۇلۇمىدىن ۋايساپ ئۇ ئېشەك بىلەن تەڭ ئېغىر پۇشۇلدايتى . يول ئۈستىدە بىرەر تۇپ دەل دەرەخ ياكى ئەسكى تاملىقنىڭ سايىسى ئۇچىراپ قالسىلا ئاللا توۋا سالغىنىچە ئېشەكنى شۇ تەرەپكە تارتاتتى .

« تۇفى! - دەپ لەنەت ئوقۇيتى ئۇ بەزىدە قۇياشقا قاراپ ، - ئاناڭنىڭ ھەقىقى باردەك مېنىڭ بېشىمدىن نېرى كەتمەيسىنا!»

شۇ تەرىقىدە قانچىلىك يول يۈرگىنىنى ئۆمەرباي ساناپ ئېزىپمۇ قالدى . ھېلىقى زەرگەر ئۇستا دېگەن توغراق بولسا تېخى كۆرۈنمەيتى .

« بەلكىم ، ھېلىقى تىللا ساتقان يالاڭ ئاياغ زەرگەرنى ئالدىغاندۇر ، - دەپ پاراخلىشاتتى ئۆمەرباي ئۆزى بىلەن ئۆزى ، - شۇنچە كەڭ چۆللۈكتە دۈگىلەك بەلگىسى بار توغراقنى ئىزدەش سامانلىقتا يىڭنە ئىزدىگەندە كىلا گەپ ئەمەسمۇ ؟ ياكى مەن ھېلىقى توغراق كۈنپېتىشتا بولسا ، كۈنچىقىشقا قاراپ كېتىۋاتقاندىمەن ...»

لېكىن ، تۈگىمەس بايلىقلار يوشۇرۇنغان خەزىنىنى تېپىش ۋە سۆھبەتسى يەنە ئۇنى تېپىپ قويمايتى . ئۇ ئازىراقلا سايسىداپ ، يەنە كېلەن ئىسىز گەۋدىسىنى ئېشەككە ئارتىپ ئالغا ئىلگىرلەيتى .

بىر كۈنى ، ئۇ ئۇزاق يول يۈرۈپ ، ۋاقىت چۈشتىن قايرىلغاندا يېڭى بىر توغراقلىققا يېتىپ كەلدى . دە ، ئېشەكتىن چۈشۈپ ، ھېچنىمىگە قارىماي ، ۋايۋايلىغىنىچە بېرىپ ئۆزىنى توغراق سايىسىگە تاشلىۋەتتى . شۇ ھالەتتە ئۇ بىر سائەت ، ئىككى سائەت ۋە بەلكىم ئۈچ سائەتچە ياتتى . ئۇيقۇغا ئوبدان قېنىپ كۆزىنى ئېچىپ ھەيران بولدى . خۇددى شۇ يەردە - ئۆزى سايسىداپ ياتقان توغراقنىڭ غولىدا بىر دۈگىلەك بەلگە تۇراتتى .

ئۆمەرباي كۈتۈلمىگەن چاققانلىق بىلەن ئورنىدىن لىككىدە تۇرۇپ كەتتى .
ئورنىدىن تۇرۇپلا ئۆزى ياتقان ھېلىقى يەردە تۇرغان ياغاچ چۆچەكنى كۆردى .
چۆچەكنىڭ ئىچىدە ساپسىرىق بىر مېتال پارقىراپ تۇراتتى . جىددىيلىشىپ كەتكەن
ئۆمەرباي تىزلىرى تىتىرەپ ، دىمى سىقىلىپ ئولتۇرۇپ قالدى ۋە ھالسىز قوللىرىنى
چۆچەككە سۇنۇپ ، چۆچەك ئىچىدىكى تىللانى ئالدى . بۇ تىللا ھېلىقى قېرى
زەرگەرگە ياش بىر يىگىت ئەكىلىپ ساتقان تىللاغا ئوخشامدۇ يوق ؟ ئۇنىڭ ئىككى
تەرىپىدە قانداق بەلگىلەر بار ئۆمەرباي تۈزۈكرەك سەپسىلىشىمۇ ئۆلگۈرمىدى .
ھەيرانلىقتا ئۇنىڭ كۆزلىرى چەكچىيىپ كەتتى . چۈنكى ياغاچ چۆچەك ئىچىدە
ئوخشاشلا يەنە بىر تال تىللا پارقىراپ تۇراتتى . ئىككىنچى تىللانى ئېلىۋىدى ،
چۆچەك ئىچىدە ئۈچىنچى بىر تىللا پەيدا بولدى .

ئۆمەرباي تېخىمۇ جىددىيلىشىپ كەتتى . ئۇ چۆچەككە يېقىنراق سۈرۈلۈپ
تىللانى ئىككى قوللاپ ئېلىشقا باشلىدى . چۆچەكنىڭ ئىچىدىن بىر تىللانى
ئېلىش بىلەنلا يەنە بىرى پەيدا بولۇپ تۇراتتى . ئۇنىڭ ئوچۇملىرى تولۇپ ، ئالتۇنلار
يەرگە تۆكۈلۈشكە باشلىدى . باي ئاچكۆزلۈك بىلەن تىللانى يانچۇقلىرىغا
قويۇنلىرىغا سالاتتى . بىردەمدىلا ئۇ ئېغىرلىشىپ ئورنىدىن تۇرالماي قالدى .
چۆچەكتىكى كىشىنىڭ ئەقلىنى ئازدۇرىدىغان ئالتۇنلار بولسا تۈگەپ قالدىغاندەك
ئەمەس ئىدى . ئۆمەرباي بىردەم ئويلىنىپ ، ئەقلىنى ئىشقا سېلىپ ، ئېشەكنىڭ
ئۈستىدىكى خۇرجۇن ، قاچىلارنىمۇ سۆرەپ چۈشتى . دە ، ئۇنىڭ ئىچىدىكى ھەممە
نېمىنى تۆكۈپ تاشلاپ ، چېچىلىپ ياتقان تىللانى ئاچ كۆزلۈك بىلەن خۇرجۇنغا
تىقىشقا باشلىدى . ئاخىرىدا ئۇ ئىشتان چاپان ھەممە نېمىسىنى سېلىپ تاشلاپ
قىيپالغاچ بولۇپ قالدى . كىيىملىرىنىڭ يەڭ پۇچقاقلرىنى بوغۇپ ئالدىراشلىق
بىلەن ئالتۇن قاچىلايتى باي . « ناھايىتى مەن شەھەرگە كۈندۈزى ئەمەس ،

كېچىسى كىرەرمەن ، - دەپ ئويلايتى ئۇ ، - بىر تال تىللاغا مۇنداق ئەسكى
كىيىملەردىن نەچچە قۇر سېتىۋالغىلى بولىدۇ . مۇنداق تىللارنى تاغارلاپ
ئۇسىۋالدىغان پۇرسەت كۈندە كېلەمدۇ ؟...»

ئۆمەرباي چۆچەك ئىچىدىكى تۈگىمەس تىللار بىلەن قاراڭغۇ چۈشكۈچە
ھەپىلەشتى . ئاندىن پۇشۇلداپ يۈرۈپ ئالتۇنلاردى ئېشەككە ئارتتى . يۈكنىڭ
ئېغىرلىقىدىن ئېشەكنىڭ بىلى شۇنچىلىك ئېگىلىپ كەتتىكى ، ئۆمەرباي ئۇنىڭغا
مىنمەسلىككە ئۆزىمۇ رازى بولدى .

« تېز ماڭ ، ئېشىكىم !- دەپ ئېشىكىنى ئالدىراتتى ئۇ ، - شەھەرگە چاققانراق
يېتەيلى ، تېخى ئىككىمىزنىڭ قىلىدىغان ئىشلىرى جىق . بۇ ئالتۇنلارنى
تۆكۈۋېتىپ كېلىپلا يەنە ئالىمىز ، بەلكىم ئىككىنچى قېتىمدا مەن ئون يىگىرمە
ئېشەك بىلەن كېلەرمەن ، ئەمما ، ھەممە ئېشەكنىڭ ئالدىدا سەن ئۆزۈڭ ماڭسەن
...قارا ، مەن نېمىشقا ئىككىلا خوتۇن ئالغۇدەكمەن ؟ سەن چېغىڭدا ئالدىڭغا
كەلگەن ھەر قانداق ياخشى چىشى بۇرادىرىڭدىن قايتمايسەنغۇ ؟... لېكىن مەن
ئېشەك ئەمەس - دە ! شۇڭا قاندىلىك ئىش قىلىسام بولمايدۇ . ئەلۋەتتە نىكاھلىق
خوتۇنۇم تۆتتىن ئاشماسلىقى كېرەك . مەخپىي خوتۇنلىرىمنىڭ سانىنى بولسا
ھېچكىمگە ئېيتمايمەن . ئۇلار ئون ، يىگىرمە ، يۈز بولسىمۇ بولسۇپرىدۇ . مەنمۇ
باراتباي دىگەن ئوغرىدەك بىر قانچە يەردە كاتتا ئۆي ئىمارەت ، باغلارنى قىلىمەن .
ھەربىر باغدا ئونلاپ خوتۇنۇم تۇرىدۇ . بۇ خوتۇنلار مېنى بىر بىرىدىن قىزغىنىپ
شۇنداق قىلىقلارنى قىلىپ كېتىدۇكى ، قىزىقچىلىقنى شۇ چاغدا كۆرىسەن ... سەن
قاراپ تۇر ، ئۇچاغدا شەھەرنىڭ پۈتۈن سەرراپلىرى مېنىڭ ئايغىمغا كېلىپ يىقىلىپ
ئالتۇن تىلىشىدۇ . ھېلىقى يوغانچى باراتنى مەن ھەر كېچىسى ئايغىمغا ئۆملەپ
كېلىپ ئۆتۈكۈمنى تارتىدىغان ئىشقا قويىمەن...»

ئۆمەرباي ئۆزىنىڭ شۇنداق شېرىن خىياللىرى بىلەن قىپپىلاڭچا كېتىپ بارغانلىقىنى پۈتۈنلەي ئۇنتۇپ قالغانىدى .

ئۆمەرباي كېتىپ ، ئەتىسىلا ھېلىقى توغراقلىققا بارا تىباي يېتىپ كەلدى . ئۇ قاۋۇل بىر قېچىرنى مىنىپ ، ئوزۇق تۈلۈكىنى يېتەرلىك ئېلىپ يولغا چىققانىدى . بەلگە سېلىنغان توغراقلىقنى ئۇ قىيىنالمىيلا تېپىۋالدى . ھەيران قالارلىقى ، ئۆمەرباينىڭ قايسى يوللارنى ئايلىنىپ شۇنچە ئۇزاق مېڭىپ كەتكەنلىكى نامەلۇم ، بۇ توغراقلىق شەھەردىن ئانچە يىراق بولمىغان بىر يەردە ئېگىز قۇم دۆۋىلىرىنىڭ ئارقىسىدا يوشۇرۇنۇپ تۇراتتى .

بارا تىباي غولىغا دۈگىلەك چەمبەر ئويۇلغان قېرى توغراقنى كۆرۈپ ، دەرھال قېچىرنىڭ بېشىنى تارتتى . « زەرگەر ئۇستا ئېيتقان توغراق مۇشۇمىدۇر ، ئەمەسمىدۇر ، ئۇنداقتا بۇ يېقىنلا بىر يەردە بولۇپ قالدىغۇ؟ » - دەپ ئىككىلىنىپ تۇرۇپ قالدى ، - « ئوتۇنچى دىگەن خەق پالتىسى بىلەن مۇنداق توغراقلارغا خىيالغا كەلگەن نېمىلەرنى ئويۇپ قويۇۋېرىدۇ - دە! » ھەر نېمە بولسا ئۇ بۇ يەردە بىردەم توختاپ ، ئارام ئېلىۋېلىپ ئۆتۈپ كېتىشنى لايىق تاپتى . بارا تىباي قېچىردىن چۈشۈپ ، قېچىرنىڭ ئالدىغا يەم قويدى . ئاندىن قېچىر ئۈستىدىكى چاققانغىنە گىلەمنى سۆرۈپ چۈشۈپ ، ھېلىقى توغراقنىڭ يېنىغا سالدى . دە ، گىلەمنىڭ ئۈستىگە ئۆزىنى تاشلاپ ئۇيقىغا كەتتى .

بارا تىباي ئويغانغاندا كۈن كەچ كىرەيلا دەپ قالغانىدى . ئۇ ئالدىراپ ئورنىدىن تۇردى . ئاستىغا سالغان گىلەمنى ئېلىپ قاقتى - دە ، تېڭىرقاپ تۇرۇپلا قالدى . ئۇ ھېلىلا گىلەمنى سېلىپ ياتقان يەردە بىر ياغاچ چۆچەك ۋە چۆچەكنىڭ ئىچىدە بىرتال تىللا پارقىراپ تۇراتتى . « توغرا ئىكەن ، توغرا ئىكەن ! - دەپ ۋارقىرىۋەتتى ئۇ ، - زەرگەر ئۇستىنىڭ ئېيتقانلىرىنىڭ ھەممىسى توغرا ئىكەن ! » بارا تىباي تىللانى

قولغا ئېلىپ ، ئۇ ياق بۇ يېقىغا ئۆرۈپ قاردى. بۇ دەل ھېلىقى ئۆمەرباي يىپەك ياغلىققا تۈگۈپ كۆتۈرۈپ كەلگەن تىللانىڭ نەق ئۆزى ئىدى .

« بۇ بىر تال تىللا بۇ يەرگە كىمنىڭ يانچۇقىدىن چۈشۈپ قالدى ؟ بۇ تىللار ساغلىنىۋاتقان خەزىنىنىڭ ئۆزى...»

باراتباي « خەزىنىنىڭ ئۆزى نەدە ؟ » دېمەكچىدى . ئۇنىڭ تىللىرى تۇتۇلۇپ قالدى . ئۇ چۆچەك ئىچىدە تۇرغان يەنە بىر تىللانى كۆرۈپ قالغانىدى . باراتباي ئېڭىشىپ ئۇ تىللانىمۇ ئېلىۋىدى ، چۆچەكنىڭ ئىچىدە ئۇچىنچى بىر تىللا پەيدا بولدى . شۇ تەرىقىدە تۆتىنچى ، بەشىنچى ، ئونىنچى ... ، يۈزىنچى تىللارمۇ ئارقا ئارقىدىن چىققىلى تۇردى . باراتباي خۇرجۇن تاغار ، ئىشتان كۆڭلەك ، ھەتتا ئۆتۈكلىرىنىڭ قونچىنىمۇ ئالتۇنغا تولدۇرۇپ ، ئۆزىنىڭ قىپپالاڭچ بولۇپ قالغانلىقىنى سەزمەي قالدى . لېكىن چۆچەكنىڭ ئىچىدىكى تىللا تۈگەيدىغاندەك ئەمەس ئىدى . باراتباي ھالىدىن كېتىپ ئولتۇرۇپ قالدى - دە ، يەنە چاچىراپ ئورنىدىن تۇرۇپ كەتتى . « نېمىشقا مەن شۇ چۆچەكنىڭ ئۆزىنىلا ئەكەتمەيمەن ! ؟ » دېگەن پىكىر ئۇنىڭ كاللىسىغا كەلگەنىدى .

« توغرا ، مەن بۇ چۆچەكنى ئەكىتىشىم كېرەك ، - دەيتى باراتباي ، - بولمىسا ، بۇ يەردىن ئۆتكەن ھەر بىر يولۇچى مۇنداق تۈگىمەس تىللا چىقىدىغان چۆچەكنىڭ ئىچىدىن تىللارنى خالىغانچە ئېلىۋېرىدىغان بولسا ، بازاردا ئالتۇننى پۇلغا ئالامدۇ ؟ ... بۇ چۆچەكنى ئۆيگە ئاپىرىپ يوشۇرۇپ قويمەن ، كېرەك بولغاندا ، ئىشىك دېرىزىلەرنى دۈملەپ ، خاتىرجەم ئولتۇرۇپ ئۇنىڭدىن چىققان ئالتۇنلارنى تاغارغا قاچىلاۋېرىمەن ! »

ئەمدى باراتباي چۆچەكنىڭ ئىچىدىكى تىللاغا نەزەر كۆزىنىمۇ سالمىدى . قولىنى سونۇپ چۆچەكنىڭ ئۆزىنى تارتتى . چۆچەك قولغا چىقىدىغاندەك ئەمەس ئىدى . ئۇ

ئىككى قوللاپ تارتتى . يارەببىم ! بۇ كىچىككىنە چۆچەكنى ئۇ قانچە قىلىپمۇ
مىدىرلىتالمىدى . خۇددى ئۇ ئاشۇ قۇملارغا يىلتىز تارتىپ كەتكەندەك مۇستەھكەم
تۇراتتى . باراتباي ئاچچىقىدا چۆچەكنى بىرنى تەپتى - دە ، ئۆزى « ۋايىجان ! »
دېگىنىچە پۇتىنى تۇتۇپ پىرقىراپ كەتتى . ئۇ ياغاچ چۆچەكنى ئەمەس تاشنى
تەپكەندەك بولغانىدى .

باراتباي يەرگە دۈم بولۇپ چۆچەكنىڭ ئاستىدىكى قۇملارنى تارتىپ ، ئۇنى كولاپ
چىقىرىۋالماقچا بولدى . ئۇنىڭ بۇ ئاۋازىچىلىكىمۇ ئۇنۇم بەرمىدى . قۇمنى قانچە
كولىغانسىرى چۆچەكمۇ تەڭ تۆۋەنلەپ كېتەتتى . چۆچەكنى كۆمۈشۈمەكچى بولۇپ
قۇمنى ئۇنىڭ ئۈستىگە تارتسا چۆچەكمۇ تەڭ ئۆرلەپ قۇمنىڭ ئۈستىگە چىقىپ
قاتتى .

ھېچ ئامال قىلالىغان باراتباي ھېرىپ ئۆلەي دېدى . چۆل قاراڭغۇلۇشۇپ كەچ
كىرمەكتە ئىدى . باراتباي چۆچەكنى ئەكىتىشكە كۆزى يەتمىدى - دە ، ئالغان
ئالتۇنلىرىنى قېچىرغا ئارتىپ يولغا راۋان بولدى .

« بۇ ئالتۇنلارنى ئۆيگە ئاپىرىۋېتىپلا يەنە كېلىمەن ، - دەپ ئويلايتتى باراتباي
يولدا كېتىۋېتىپ ، - ئۆيلىرىمنى ، ئامبارلىرىمنى تىللاغا تولدۇرۇپ بولغاندىن كېيىن
، شۇ لەنتى چۆچەكنىڭ ئۆزىنى ئوت قويۇپ ئۆرتەپ كۆزدىن يوق قىلىمەن
ئاندىن مېنىڭ يۈزىمگە خوتۇنلۇرۇپ ، مىڭلاپ چاكارلىرىم بولىدۇ . خالىسام
شەھەرنىڭ ئۆزىنى سېتىۋېلىپ شەھەر بېگىنى كۆتىگە تېپىپ قوغلايمەن . ئۇنىڭ
خىزمىتىدىكى خوتۇنلارنىڭ چىرايلىقلىرىنى تالىۋېلىپ ، قالغانلىرىنى ئۆتۈكۈمنى
تارتىپ ، پايتىمىلىرىمنى يۇيىدىغان ئىشقا سالىمەن ... ئۇ چاغدا مەن شەھەرنى
شۇنداق قاتتىق باشقۇرىمەنكى ، شەھەر مۆتىۋەرلىرىنىڭ ھەممىسى ئالدىمدا
ئۆمىلەپ يۈرىشىدىغان بولىدۇ. »...

ئەتسى شەھەرگە بىرىنچى بولۇپ ئۆمەرباي يېتىپ كەلدى . كۆپكۈندۈزدە ، قىپىلاشقا ھالدا شەھەر دەرۋازىسىدىن ئېشىكىنى ھەيدەپ كىرىپ كېلىۋاتقان بۇ ئادەمنى كۆرۈپ دەرۋازىلەر ئۇنى قېتىپ تۇرۇپ قېلىشتى . كوچىدىكى خوتۇنلار چىقىرىشقا ئاللا توۋاسىلىپ ئۆيلىرىگە قېچىشتى . نېمە قىلسا چوققان ئىكەنلىكىنى بىلمەي دۇكانلىرىدىن يۈگۈرۈپ چىققان كاسپىلار ، سودىگەرلەر بۇ ئالامەتلەرنى كۆرۈپ كۈلۈپ دوماپ كېتىشتى . ئۇلارنىڭ بەزىلىرى :

– ھوي ، بۇ ھېلىقى سەزراپ ئۆمەرباي ئەمەسمۇ ؟ – دېيىشىپ ھەيران بولاتتى .
بەزىلىرى :

– بۇ ئادەم بىر نەچچە كۈننىڭ ئالدىدا بىر ئوبدان دۇكان ئېچىپ ئولتۇراتتىغۇ ؟ –
دېيىشەتتى . يەنە بەزىلىرى :

– توۋادەڭلار ، خالايق ، توۋادەڭلار ! – دەپ ياقىسىنى تۇتاتتى .
بۇ قىزىقچىلىق تېخى بېسىلماي تۇرۇپلا ئارقىسىدىن بارا تىبايمۇ يېتىپ كەلدى . بۇ ئېگىز ، شادىپاچاق ، شاپ بۇرۇت ئادەمنىڭ يالاڭچا تۇرغاندىكى ھالىتى تېخىمۇ كۈلكۈلۈك ئىدى . شۇنىڭ بىلەن شەھەردە قالايماقچىلىق باشلىنىپ كەتتى . كىملىرىدۇر ئىسقىرتاتتى ، ئۇششاق بالىلار يۈگۈرۈپ يۈرۈپ ئىككى يالاڭچا بايغا چالما ئېتىشتى ، كىملىرىدۇر كۈلكىسىنى باسالماي قورسىقىنى تۇتقىنىچە دوماپتتى .

– ھاي خالايق ، خالايق دەۋاتىمەن ! – دەپ ۋارقىرىدى ئۆمەرباي ، – سىلەر مېنى زاڭلىق قىلغىنىڭلارغا كېيىن پۇشايمان قىلىسىلەر ، قاراپ تۇرۇڭلار ، ئاز كۈندىن كېيىن شەھەرنىڭ ھەممە بايلىرى ئايغىمدا ئۆمىلىدۇ....

– راست ، سىلەر نېمىگە كۈلىسىلەر ! ؟ – دەپ ۋارقىرىدى بارا تىبايمۇ ، – مېنىڭ كىملىكىمنى تونمايۋاتامسىلەر ؟ مەن كەلگۈسىدىكى شەھەرنىڭ بېگى بولىمەن . بەلكىم كېيىن پادىشاھمۇ بولارمەن . شۇچاغدا ھەي مەينەت تۆمۈرچى ، يۇندىخور

زاسۇيپەز ، سەت ھىجايغاق ساتىراش ... ھە ، قېرى مەزىن سەنمۇ بار ، ھەممىڭنى بىر بىرلەپ دارغا ئاسمەن....!

ئۆمەرباي بىر بىرىدىن قېلىشماي ۋارقىراپ ، ئەتراپتىكىلەرگە ھەيۋە قىلغىلى تۇردى . ئۆزلىرىنىڭ يالاڭشاچ ئىكەنلىكىنى بولسا ئۇلارنىڭ خىيالغىمۇ كىرىپ چىقمايتى .

- ماۋۇ ئېشىكىمنىڭ ئۈستىدىكى نېمە بىلەمسىلەر ؟- دېدى ئۆمەرباي ، - ئېشەكنىڭ ئۈستىدىكى بەلكىم ئۈستىدىكىلىرى بىلەن شۇ ئېشەكنىڭ ئۆزىمۇ ھەممىسى ئالتۇن . ئاڭلاۋاتامسىلەر ؟ ھەممىسىلا قەدىمى پادىشاھلىقلار زامانىسىدا قويۇلغان ساپ ئالتۇن!

- سېنىڭ ئېشىكىڭنىڭ ئۈستىدىكى ئالتۇن بولسا ، مېنىڭ قېچىرىمنىڭ ئۈستىدىكى نېمىكەن ؟- دەپ مۆرىسىدىن تۇتۇپ تارتتى باراقتاي ئۆمەرباينى . سېنىڭ قېچىرىڭنىڭ ئۈستىدىكىسىنى مەن نېمە بىلەي !- دەپ ئاچچىق گۆلەيدى ئۆمەرباي .

- ئەمىسە كۆرۈشنى يوغان ئېچىپ قاراپ تۇر - ھە ! باراقتاي قېچىرىۋىتىدىكى ئىككى پۇچقىقى داردىيىپ تۇرغان ئىشتاننى تارتىپ چۈشۈردى - دە ، ئېغىنى يېشىپ ، ئىچىدىكى يەرگە تۆكتى .

ئىشتاننىڭ ئىچىدىن زادى نېمە چۈشەركىن دەپ ئەتراپقا ئولاشقانلار دېمىنى ئىچىگە يۈتۈپ ، بۇيۇنداپ قاراپ تۇرۇشاتتى .

- ئاھاي ، بۇ نېمە !- دەپ ۋارقىرىۋەتتى ئۆمەرباي ، - بۇنىڭ ھەممىسى ئېشەكنىڭ تېزىكىغۇ ، ئەمدى مېنىڭكىنى كۆرۈپ قوي .

ئۆمەربايمۇ ئېشىكى ئۈستىدىن ئىشتىنىنى تارتىپ چۈشۈرۈپ ، ئېغىنى يېشىپ ، ئىچىدىكىنى تۆكتى . ئۇنىڭدىنمۇ ئېشەك دەپ ئاتىلىدىغان پەس ھايۋاننىڭ تېزىكى

چۈشتى . ئۆمەرباي بىلەن باراتباي كۆزلىرىنى چەكچەيتىپ بىر بىرىگە بىر پەس قاراپ تۇرۇپ قېلىشتى - دە ، باراتباي قېچىرغا ، ئۆمەرباي ئېشىكىگە قاراپ يۈگۈردى . ئۇلارنىڭ ئۈستىدىكى خۇرجۇن تاغلارنى سۆرەپ چۈشۈپ بىر بىرلەپ تۈكۈۋىدى ، ھەممىسىلا ئېشەكنىڭ تېزىكى بولۇپ چىقتى . ئۆمەرباي پۇت قوللىرى ھالسىزلىنىپ ، تېزەكنىڭ ئۈستىدىلا ئولتۇرۇپ قالدى . باراتباي «ئاھ!» دېگىنىچە ئارقىسىغا ئۇچۇپ كەتتى . ئادەملەرنىڭ ئارىسىدا «ئۇر! ھەيدە! بۇ ئۇياتسىز بەچچىلەر!» دېگەن چۇقان كۆتۈرۈلدى . كىشىلەر ئىككى باينى دارقىرتىپ سۆرگىنىچە شەھەر دەرۋازىسىدىن ئاچقىپ تاشلىدى .

ئوتتۇز تۆتىنچى باب

قۇم باسقان شەھەر

بارات بىلەن ئۆمەر ئېسىگە كېلىپ تەڭلا كۆزىنى ئاچتى . باشلىرىنى كۆتۈرۈپ ئولتۇرۇشتى . ئۇلار شەھەرنىڭ سىرتىدىكى ئوچۇقچىلىقتا يېتىپ قالغانىدى . يىراق بىر يەردە شەھەر سېپىلى كۆرۈنۈپ تۇراتتى . ئاكا ئۇكا بىر بىرىگە قاراپ ، سەل خىجىل بولغاندەك بولۇپ ، ئۇياتلىق يەرلىرىنى قوللىرى بىلەن يېپىشتى .

- سەن كىمەن ؟ - دەپ سورىدى بارات ئاكىسىدىن .

- ئۆزۈڭ كىمەن ؟ - دېدى ئۆمەر ، - كۆزۈمگە تونۇشلا كۆرۈنمەن ؟

- راست ، بىز قاچان ، قەيەردە ئۇچرىشىۋىدۇق ؟

- ئۆزۈڭ دەپ باققىنە .

- ۋايتاڭھى ، ئېسىمگە ئالامىدىم .

- توختا ، توختا . مېنىڭ ئېسىمگە كەلدى . سەن مېنىڭ ئىنىم بارات ئەمەسمۇ ؟
- سەن مېنىڭ ئاكام ئۆمەرمۇ ؟
- ھە مانا ئەمدى ئېسىڭگە ئالدىڭ .
- مەن قانداقسىگە سېنىڭ ئىنىڭ بولۇپ قالدىم ؟
- مەن سېنىڭ ئاكاڭ بولغاندىنكىن ، سەن مېنىڭ ئىنىم بولسەن - دە .
- مەن سېنىڭ ئىنىڭ بولغاچقا ، سەن مېنىڭ ئاكام بولىدىغانسەن ؟
- نېمىلەرنى دەۋاتىدىغانسەن ؟... مەن سېنىڭ ئاكاڭ بولغاچقا ، سەن مېنىڭ ئىنىمۇ ياكى سەن مېنىڭ ئىنىم بولغاچقا ، مەن سېنىڭ ئاكاڭمۇ ، ئۇ تەرەپلىرىنى مەنمۇ تازا بىلمەيمەن ، ئىشقىلىپ ئىككىمىز قېرىنداش .
- ھە ، مېنىڭمۇ ئېسىمگە كەلدى ، - دېدى بارات .
- نېمە ئېسىڭگە كەلدى ؟ - دەپ سورىدى ئۆمەر .
- نېمە ئېسىمگە كەلدى ، بىردەمدىلا ئۇنتۇپ قالدىم .
- ھەر قاچان ، قاچاندۇر بىر چاغدا ، مۇشۇ شەھەرنىڭ سىرتىدا ، مۇشۇنداق ياندىشىپ ياتقىنىمىز ئېسىڭگە كەلگەندۇر ؟
- توغرا ! - دەپ جانلىنىپ كەتتى بارات ، - ئۇ چاغدا ئىككىمىز بىر نەرسىنى تەڭ تۇتۇپ ياتقاندۇق .
- نېمىنى ؟
- ئۇنتۇپ قالدۇڭمۇ ؟... تىللا ، تىللا سېلىنغان خالتا !
- ھە ، ئېسىمگە كەلدى ، - دېدى ئۆمەر ، - كېيىن مەن ئۇ تىللارنى خەجلىپ باي بىر خوتۇنغا ئۆيلەنگەن ، سەرراپ دۇكانلىرىنى ئاچقان...
- مەنچۇ ؟ - دەپ ئاكىسىنىڭ سۆزىنى بۆلۈۋەتتى بارات ، - مەنمۇ قوشلاپ خوتۇنلارنى ئالغان ، كاتتا باغلارنى بىنا قىلغان....

- ئەمەسە سېنىڭ كاتتا باغلىرىڭ ، مېنىڭ مېھرىبان خوتۇنۇم ، سەرراپ دۇكانلىرىم

قېنى ؟

- بىز چۈش كۆرگەن ئوخشايىمىز!

ئاكا ئۇكا ئىككىيلەن جىمىپ كەتتى . بىر چاغلاردا ئۇلار ئۆزلىرىنىڭ دەل مۇشۇ يەردە توقسان توققۇز تىللانى بۆلۈشەلمەي ئازارلىشىپ كەتكەنلىكىنى ، تىللا قاچىلانغان خالتا غايىپ بولغاندىن كېيىن بىر بىرىگە باتناپ ، قېرىنداشلىقتىن كېچىپ ، شەھەرنىڭ باشقا باشقا ئىككى دەۋرۋازىسىدىن شەھەرگە كىرىپ كېتىشىكىنى ... يەنە شۇنداق نۇرغۇن ئىشلارنى ئېسىگە ئالماقچى بولغاندەك قىلاتتىيۇ ، يەنە بۇ ئەسلىمىلەر تۇماندەك تارقىلىپ خىرەلىشىپ كېتەتتى . ئۆزلىرىنىڭ يەنە قانداق قىلىپ بۇ يەردە ، بۇ ھالدا ئۇچىرىشىپ قالغىنىغا زادى ئەقلىنى يەتكۈزەلمەيتتى .

- راست ، سەن مېنى قانداق تۇنىۋالدىڭ ؟- دەپ سورىدى بارات .

- ئېسىڭدىمۇ ؟- دېدى ئۆمەر ، - بىز كىچىك ۋاقتىمىزدا « بىغەملەر شەھىرى » نىڭ ئوتتۇرىسىدىن ئېقىپ ئۆتىدىغان ئۆستەڭدە مۇشۇنداق قىپپىلاشچ چۆمۈلۈپ ئوينايتۇق . ئاندىن ئۆستەڭ بويىدىكى قۇمدا مەن باشقا بالىلار بىلەن چېلىشاتتىم . بىرەرنى يېڭىۋالسام ، سەن خوشاللىقىڭدا سەكرەپ كېتەتتىڭ .

- بىغەملەر شەھىرى دېدىڭما ؟

- ھە ، « بىغەملەر شەھىرى » دە .

- ئەمەس ، بىز بۇ يەرگە قانداق كېلىپ قالدۇق ؟

- بىلمەيمەن .

بارات ئورنىدىن تۇرۇپ چۆلگە ماڭدى .

- نەگە ؟- دەپ سورىدى ئۆمەر .

- چۆمۈلمەن .

- توختا سۇدا ئېقىپ كېتىپ قالسەن .

- ئېقىپ كەتمەيمەن .

- ئېسىڭدىمۇ ؟ سەن ھەرقېتىم چۆمۈلگىلى ماڭغاندا ، ئاپام ئەنسىرەپ ئارقاڭدىن مېنى ئەۋەتتى .

ئۆمەر ئورنىدىن تۇرۇپ ، ئىنىسىغا يېتىشىپ بىللە ماڭدى . ئۇلار كېتىۋاتقان يول پايانسىز چۆلگە ئىچكىرلەپ كېتەتتى . يولدا ئات ئۇلاغلارنىڭ تېزەكلىرى ئۇچىراپ قالسا ، ئاكا ئۇكا بۇ ساپسىرىق نەرسىگە قاراپ ئۇزاق تۇرۇپ قېلىشاتتى - دە ، بىر بىرنى نوقۇپ كۈلۈشۈپ كېتەتتى .

ئۇلار شۇ ھالەتتە قانچە كۈن يول ماڭغىنىنى ، قانچىلىك يول باسقىنىنىمۇ بىلىشىمىدى . بۇ ئادەملەرنىڭ يالساڭ يۈرگىنىنى كۆزىگە سىغدۇرالمىغان يولۇچىلار ئۇلارغا كونا كىيىم كېچەكلەرنى كىيگۈزۈپ قويۇشتى . بۇ كىيىملەر ئۇلارنىڭ بوي تۇرقىغا توغرا كەلمىگەچكە ، باراتنىڭ كۆڭلىكى كالتە كېلىپ قورسىقى ئېچىلىپ قالغانىدى . ئۆمەرنىڭ تامبىلىنىڭ پۇچقىسى سۆرىلىپ باراتتى . بەزى كۈنلىرى ئۇلار قانداقتۇر بىر مەھەللىلەر يېنىدىن ئۆتۈپ قالاتتى . قەيەرلەردىندۇر پەيدا بولغان ئۇششاق بالىلار بۇ غەلىتە ئادەملەرنىڭ كەينىدىن چۇرقراشقىنىچە خېلى يەرلەرگىچە ئەگىشىپ باراتتى - دە ، يەنە ئارقىدا قالاتتى . ئۇلار كىشىلەر سۇنغان تاماقنى يەيتتى ، نەدە كۈن كەچ كىرسە شۇ يەردە ئۇخلايتتى .

بىر كۈنى ئۇلارنىڭ ئارقىسىدىن بىر توپ ئاتلىق كىشىلەر يېتىشىپ كەلدى . ئاتلىقلارنىڭ ئەڭ ئالدىدا گۈزەل بىر قىز كېلىۋاتاتتى . ئۆزىگە ئوخشاش كېلىشىملىك بىر يىگىت ئۇنىڭغا ياندىشىپ ماڭغانىدى . ئارقىدىكىلەرمۇ بىر بىرىدىن سۇمباتلىق يىگىتلەر كۆرۈنەتتى . ئاكا ئۇكا يولنىڭ چېتىگە ئۆتۈپ ، ئۇلارغا ھەيران بولۇپ قاراشتى .

- سىلەر كىم بولىسىلەر ؟ - دەپ سورىدى ئاتلىقلار يول ئۈستىدىكىلەردىن .

- راست ، بىز كىم بولىمىز ؟ - دەپ ئىنىسىغا قارىدى ئۆمەر .

- نەگە كېتىۋاتىسىلەر ؟

- بىز نەگە كېتىۋاتاتتۇق ؟ - دەپ ئاكىسىغا قارىدى بارات .

- ئۆزۈڭ چۆمىلىمەن دېمىدىڭمۇ ؟ - دېدى ئۆمەر .

- ھە ، بىز « بىغەملەر شەھىرى » گە چۆمۈلگىلى كېتىۋاتىمىز ، - دېدى بارات .

ئاتلىقلار ھەيران بولۇپ بىر بىرىگە قاراشتى .

« - بىغەملەر شەھىرى » نىڭ نەدىلىكىنى بىلەمسىلەر ؟ - دەپ سورىدى ئۇلار .

- كىم بىلىدۇ ؟ - دەپ مۆرىسىنى چىقاردى ئاكا ئۇكا ئىككىلەن تەڭلا .

« - بىغەملەر شەھىرى » گە بارماقچى بولساڭلار ھارۋىغا چىقىۋېلىڭلار .

ئاتلىقلارنىڭ ئارىسىدا سايىۋەنلىك بىر ھارۋا تۇراتتى . ئاكا ئۇكا پالاقشىپ

يۈگۈرگىنىچە ھارۋىغا چىقىشتى . ھارۋىدا ساقاللىق بىر بوۋاي ئولتۇراتتى . ھارۋا يەنە

ئۇزاق يول باستى . بوۋاي ھارۋىغا يېڭىدىن چىققانلارنىڭ ئۈستىۋېشىغا پات پات

قاراپ قويايتتى . بارات ئىچى پۇشۇپ ئولتۇرالمىي قالدى - دە ، ئاخىر يېنىدىكى

ساقاللىق كىشىنى ئوقۇپ :

- بوۋا ، ئۈستىمىزدىكى كىيىم كېچەكلەرگە قاراپ سەن بىزنى ھەر قاچان تازىمۇ بىر

نامرات نەرسىلەر ئىكەن دەپ قالدىڭغۇ دەيمەن ؟ - دەپ سورىدى .

بوۋاي ئۈندىمىدى .

- سەن شۇنداق ئويلاۋاتىسەن ، - دېدى ئۆمەر ئىنىسىنىڭ سۆزىنى قۇۋەتلەپ ، -

ئەسلىدە بىز ناھايىتى دۆلەتمەن ئۆتكەن ئادەملەر ... كىيىن بىز قانداق بولۇپ

گادايلىشىپ كەتتۇق - ھە ؟ !

- بۇنىڭ نېمە ھەيران قالغۇچىلىكى بار ؟ - دەپ ئېغىز ئاچتى بوۋاي ، - گادايلىق

بىلەن بايلىقنىڭ ئارلىقى بىرقەدەملا .

- سەن بىر يۈزىگە يالاڭچا خوتۇننىڭ سۈرئىتى بېسىلغان تىللانى كۆرگەنمۇ؟ - دەپ

سورىدى بارات .

- نىمە؟ - دەپ ئىتتىك بېشىنى كۆرۈردى بوۋاي .

- يالاڭچا بىر خوتۇننىڭ سۈرئىتى بېسىلغان تىللانى دەيمەن ؟

- كۆرگەن .

- راست كۆرگەنمۇ؟ - دەپ ئاكا ئۇكا بوۋايغا تەڭلا تىكىلدى .

- بىرنى ئەمەس ، يۈزنى كۆرگەن .

- يۈزنى ! ؟

- ھە ، يۈزنى ، مەن ئۇنىڭ توقسان توققۇزىنى مۈشكۈلچىلىكتە قالغان بىر

بۇرادىرىمگە يەتكۈزۈپ بەرگەن . يەنە بىر تالنى ... يەنە بىر تالنى ئۆزۈممۇ ئىزدەپ

تاپالمىغان .

- ئۇ بىر تال تىللانى مانا مەن كۆرگەن ، - دېدى بارات .

- ئاۋال مەن كۆرگەن ، - دېدى ئۆمەر .

- نەدە ؟ ... كىمىنىڭ قولىدا ؟

- دەسلەپتە باشقىلارنىڭ قولىدا ئىدى . كېيىن بىزنىڭ قولىمىزغا چۈشتى . بىزنىڭ

قولىمىزدىن نەگە كەتتى بىلمەيمىز .

- شۇنداق ، - دېدى بوۋاي ، - بايلىق ئۇ ھېچكىمگە مەشگۈلۈك ئەمەس ...

- مەن دېمەكچىمەن ، - دەپ بوۋاينىڭ سۆزىنى تارتىۋالدى بارات ، - شۇ تىللاغا

چۈشۈرۈلگەن يالاڭچا خوتۇننىڭ سۈرئىتى نېمە ؟ نېمىشقا ئۇ يالاڭچا تۇرىدۇ ؟

- كىمكى ئۇنى قوغلىشىپ ۋە سۆۋەسىگە چۈشىسە ، - دېدى بوۋاي ، - ئاخىرىدا ئۇنىڭ

ئۆزى شۇنداق يالاڭچا بولۇپ قالدۇ .

- ئاكا ئۇكا ئىككىسى ئۇزاق جىمىپ كېتىشتى . ھارۋا ئۇلارنى بىر خىل تەۋرىتىپ
ئىلگىرلەيتى . ئېغىر چاقلارنىڭ قۇملۇق يولىدا قالدۇرغان ئىزى ئىلاندىك تولغىشىپ
ئارقىدا قالاتتى .

- ئالدىمىزدا بىر دۆڭلۈك كۆرۈندى ! - دەپ ۋارقىراشتى ئاتلىقلار .

كۆزىنى يۇمۇپ خىيالغا كەتكەن بوۋاي لاپ قىلىپ كۆزىنى ئاچتى . ھارۋا ۋە ئاتلىقلار
توختىدى . بوۋاي ھارۋىدىن سەكرەپ چۈشتى .

- نىمە بوپتۇ ؟ - دېدى ئۆمەر .

- ئۇقىمىدىم ، - دېدى بارات .

- يۈرە ، بىزمۇ چۈشەيلى .

ئۇلارمۇ ھارۋىدىن چۈشۈپ ، بوۋاينىڭ ئارقىسىدىن كەتتى .

- يېتىپ كېلىپتۇق . « بىغەملەر شەھىرى » نىڭ ئورنى مانا مۇشۇ ، - دېدى بوۋاي
ئاتلىقلارنىڭ ئالدىغا ئۆتۈپ .

بوۋاي كۆرسەتكەن تەرەپتە - تۇتاش كەتكەن قۇملۇقلارنىڭ ئوتتۇرىسىدا ئېگىز بىر
تۆپىلىك قەد كۆتۈرۈپ تۇراتتى .

« - بىغەملەر شەھىرى » نىڭ ئورنى مۇشۇ دۆڭلۈكمۇ ؟

- ياق ، - دېدى بوۋاي ، - شەھەرنىڭ ئورنى دۆڭنىڭ ئارقا تەرىپىدە . بۇدۆڭلۈك
بوۋاقلار قەبرىستانلىقى دەپ ئاتىلىدۇ .

- بوۋاقلار قەبرىستانلىقى ! ؟

« - بىغەملەر شەھىرى » دە بىر قېتىم شۇنداق ئاجايىپ بىر سايلام بولغان ، - دەپ
كۈلۈمسىرىدى بوۋاي ، - ئاق كۆڭۈل ، ساددا شەھەر خەلىقى ھېچقانداق ئەيىبى ،
گۇناھى يوق ، پەرىشتىدەك پاك بىر كىشىنى ئۆزلىرىگە پادىشاھ قىلىماقچى بولۇپ
ئىزدەپ ئاخىرى ئانىسىنىڭ قۇچىقىدا تاتلىق ئۇخلاپ ياتقان بىر بوۋاقتى شەھەرگە

كۆرسەتكەن . « بىغەملەر شەھىرى » گە ياۋلار بېسىپ كىرگەندە شەھەرنىڭ بوۋاق پادىشاھىنى ئىزدەپ تاپالماي يۈزلىگەن بوۋاقلارنىڭ كاللىسىنى ئالغان . كېيىن ئادەملەر بوۋاقلارنىڭ جەسىدىنى يىغىپ مانا مۇشۇ يەرگە ئەكىلىپ دەپنە قىلغان . ئىلگىرى بۇ يەر دۆڭمۇ ئەمەس ئىدى . ئاللاھنىڭ قۇدرىتى بىلەن ، ئەتىراپنى قوم باسقانىسى بۇ قەبرىستانلىقنىڭ ئورنىمۇ كۆتۈرۈلۈشكە باشلىدى . ئېھتىمال ، ھەممە يەرنى قوم بېسىپ كەتكەندىمۇ بۇ يەر « بىغەملەر شەھىرى » نىڭ بەلگىسى بولۇپ مەڭگۈ قەد كۆتۈرۈپ تۇرار ، قېنى ، شەھىتلەرنىڭ روھىغا بىر دۇئا قىلايلى !

بوۋايغا ئەگىشىپ ھەممە دۇئاغا قول كۆرۈردى . ئۆمەر بىلەن بارات بىر بىرىگە قاراپ قويۇشتى - دە ، ئۇلارمۇ ئالقانلىرىنى ئېچىشتى .

- يۈرۈڭلار ، « بىغەملەر شەھىرى » نىڭ ئورنىنى كۆرەيلى ، - دېدى بوۋاي دۇئادىن كېيىن .

كۆپچىلىك دۆڭنىڭ ئارقا تەرىپىگە ئۆتتى . ئۇ يەردىمۇ چېكى يوق قۇملۇق سوزۇلۇپ ياتاتتى . پەقەت ئىلگىرىكى ئۆي ئىمارەتلەرنىڭ چوقچىيىپ چىقىپ قالغان تاملىرىدىنلا قەدىمىي ، ئاۋات بىر شەھەرنىڭ ئىزىنى پەرىق قىلغىلى بولاتتى . « بىغەملەر شەھىرى » نىڭ ئەڭ ئاخىرقى كوچىلىرىدىمۇ قۇملار ئۇچۇپ يۈرەتتى .

- شەھەرنىڭ ئادەملىرى قېنى ؟

- ئەنە ئاۋۇ تەرەپكە قاراڭلار .

يىراقتا بىر توپ ئادەملەر نەغمە ناۋا قىلىشماقتا ئىدى . بۇرنىڭ ھۇۋلىشى ، كېچىدە چىققان بوراننىڭ گۈركىرىشى ، ئانىنىڭ پەريادى ، نارسىدىلەرنىڭ يىغىسى ، ئائىلەلارنىڭ نالىسىگە ئوخشاپ كېتىدىغان بۇ كۈينىڭ لەرزىدە ئادەملەر ئەسەبىيلەرچە سەكرىشىپ ، باشلىرىنى كەينىگە تاشلاپ ، ياقىلىرىنى يىرتىشتى . شۇ تاپتا ئۇلار ئۇچۇن نە قۇياش ، نە يۇلتۇز ، نە ئالەم ، نە ئۆزلىرىنىڭ ھايات

ماماتلىقى ھەممە نەرسە ئۇنتۇلغاندەك قىلاتتى . ئۇلارنىڭ ئەتراپىدا بولسا رەھىمسىز قۇم ئېقىنى قاينامدەك پىرقىرايتتى .

- ئۇلار ، - دەپ چۈشەندۈردى بوۋاي ، - « بىغەملەر شەھىرى » دە ئاخىرقى جەڭ بولغان كېچىسى بۇلۇڭ پۇچقاقلاردا قېپقالغانلار . كېيىن بۇ ھالسىزلانغان شەھەردىكى بايلىقلارنى بۇلاڭ تالاڭ قىلىش ئۈچۈن بۇ يەرگە ئەتراپتىن مىڭلاپ قەلەندەر ، بۇلاڭچىلار ئېقىپ كىردى ۋە ئالدىنقىنى ئېلىپ كېتىپ قېلىشتى . ئۇلارنىڭمۇ كۆپىنچىسى چۆل يوللىرىدا تىنەپ جىن - شاياتۇن ، ئېزىتقۇلارغا ئايلىنىپ كەتكەنىمىش...

- ھەي ئىسىت !- دېدى يىگىتلەرنىڭ بىرى ، - بۈگۈن ياكى ئەتە ، بۇ يەردە قالغان نەرسىلەرنىڭمۇ ھەممىسىنى قۇم يالماپ بولىدۇغۇ .

« - بىغەملەر شەھىرى » نىڭ ئاخىرقى ئادەملىرى پەقەت ئاشۇلارلىما ؟- دېدى يىگىتلەرنىڭ يەنە بىرى .

- يەنە بىزمۇ بار !- دېدى ھېلىقى گۈزەل قىز .

- قېنى ماڭا پالتامنى بېرىڭلار !- دەپ قولىنى سۇندى قىزنىڭ يېنىدىكى يىگىت ، - بوۋاقلار قەبرىستانلىقىنىڭ يېنىغا بىز باشقىدىن يېپىيىشى بىرشەھەر بىنا قىلايلى !

تۈگىدى